

• మే 21న అఖిల భారత సమ్మే

• దళితులు - సంఘపరివార్

కార్మికలోకం


ఏప్రిల్ 2003

మాసపత్రిక

వెల రు.5



ఎందుకీ యుద్ధం?...



పాలబుగ్గలపైనా పాశవిక యుద్ధ-

సి.పి.ఐ.(ఎం) సీనియర్ నేతల్లో ఒకరైన కామ్రేడ్ లావుబాల గంగాధరరావు గారు మార్చి 28వ తేదీ సాయంత్రం 5.30 గంటలకు అస్తమించారు. వారి వయస్సు 82 సంవత్సరాలు. వారిని ఎల్.బి.జి. అని అందరూ అప్యాయంగా పిలుస్తారు.

కా॥ ఎల్.బి.జి. 1921 ఆగస్టు 8న గుంటూరు జిల్లా తెనాలి తాలూకా క్రాప గ్రామంలో సంపన్న కుటుంబంలో జన్మించారు. హైస్కూలు విద్య అనంతరం గుంటూరు ఎ.సి. కాలేజీలో ఇంటర్ మీడియట్, తర్వాత బి.ఏ. చదివారు. 1937లో కొత్తపట్నంలో జరిగిన రాజకీయ పాఠశాలలో పాల్గొన్నారు. గుంటూరు జిల్లా విద్యార్థి ఫెడరేషన్ కార్యదర్శిగా పని చేశారు. 1943లో బందరు కాలువ పూడిక తీత కార్యక్రమంలో పాల్గొన్నారు. తండ్రితో వివాదపడి కుటుంబ అస్తిలో తన వాటా భూమి అమ్మి పార్టీకి అందజేశారు.

65 సం॥రాలు రాజకీయ జీవితం. ఉమ్మడి పార్టీలోను, ఆ తరువాత సి.పి.ఐ.(ఎం)కు గుంటూరు జిల్లా పార్టీ కార్యదర్శిగా పని చేశారు. సిపిఐ (ఎం) యేర్పడగానే అరెస్టు చేసి డిటెన్యూలుగా ఉంచబడిన నాయకులలో కామ్రేడ్ ఎల్.బి.జి. ఒకరు. అజ్ఞాతవాసం గిసంవత్సరాల 3 మాసాలు, జైలు జీవితం 2సంవత్సరాల ఎనిమిది మాసాలు, తెలంగాణా సాయుధ పోరాట కాలంలో 18 మాసాలు అమరాబాద్ రీజియన్ కార్యదర్శిగా పని చేశారు. అడవుల్లో వున్నప్పుడు పొరపాటున దళాల్లోని ట్రిగ్గర్ పేలి కామ్రేడ్ ఎల్.బి.జి. కాళ్లలో, పాదాల్లో గుండ్లు దూరి అవి తరువాత బహిరంగ జీవితానికి వచ్చాక తొలగించబడ్డాయి. నల్లమల అడువుల్లో కామ్రేడ్ జైపాల్ సింగ్ దళాల శిక్షణకు కామ్రేడ్ ఎల్.బి.జి. తో పాటు పని చేశారు. వీరిద్దరు తరువాత పార్టీ కేంద్ర కమిటీలో పని చేశారు. కామ్రేడ్ ఎల్.బి.జి. కేంద్రకమిటీలో అనేక సంవత్సరాలు, తరువాత పొలిట్ బ్యూరో లో పది సంవత్సరాలు వున్నారు. పార్టీ రాష్ట్ర కమిటీ కార్యదర్శిగా 1985 నుండి 1991 వరకు బాధ్యతలు నిర్వహించారు. వ్యవసాయ కార్మిక సంఘం అభిల భారత అధ్యక్ష బాధ్యతలు నిర్వహించారు. హోచ్ మిన్ జీవితం, వ్యవసాయ కార్మికుల స్థితిగతులు, ప్రజాసంఘాలు, పార్టీ నిర్మాణం వారు వ్రాసిన పుస్తకాలు. నిర్మాణంపై క్లాసులు చేపట్టారు పార్టీ నిర్మాణ దక్షులు.

1954లో దుగ్గిరాల నియోజకవర్గంలో, 1980లో తెనాలి లోక్ సభ నియోజక వర్గంలో పోటీ చేసి కొద్ది తేదాలతో ఓడిపోయారు. చైనా, క్యూబా, సోవియట్ యూనియన్, అల్బేరియా దేశాలలో పర్యటించారు. అక్కడి స్థితిగతులు అధ్యయనం చేశారు. సామ్రాజ్యవాద వ్యతిరేకత గురించి పార్టీ క్రేణులకు ప్రతిసారి గుర్తు చేసేవారు.

సుందరయ్య విజ్ఞాన కేంద్రం, మేనేజింగ్ బ్రస్ట్ర్గా దాని నిర్మాణంలో, అభివృద్ధిలో అతి ముఖ్యపాత్ర నిర్వహించారు. ఆయన సతీమణి సరోజిని, కుమారుడు సాగర్. మార్చి 29న విజయవాడలో జరిగిన అంత్యక్రియల్లో వేలాది మంది పాల్గొని జోహార్లు అర్పించారు.

రెడ్డి శాల్యూట్ ! కామ్రేడ్ ఎల్.బి.జి



ఏప్రిల్ - 2003

కార్మిక లోకం

పి.వి.యం. అంధ్రప్రదేశ్ కమిటీ కుసవత్రి

సంపుటి 19 సంఖ్య 3
విడి ప్రతి వెల : రూ. 5
సం||ర చందా : రూ. 50

విషయ సూచిక

సంపాదకీయం	1
కవర్ స్టోరీ	4-6
డాక్టర్-డాక్టర్	7
మహాసభలు	8
బిచ్చగాడు కథ	10-11
వ్యంగ్యరచన	12
హిందుత్వ - దళితులు	13-14
మహిళాలోకం	15
యుద్ధం-కార్మికవర్గం	16 -17
సినిమా	19
ఉద్యమవార్తలు	20-26
జాతీయం	27
కవిత	31
చాయ్ బండి	32

మేనేజర్

కార్మిక లోకం

యన్.వి.జి. స్మారక కేంద్రం, 1-1-60/4,
అర్బన్ కో-ఆర్డినేషన్ ముషరాబాద్, హైదరాబాద్ - 20.
ఫోన్ : 7624502, 7612474
ఫ్యాక్స్ : 7610128

సంపాదక వర్గం

సర్, సత్యనారాయణ
ఎం.ఎ. గఫూర్, ఎస్. వరయ్య
ఆర్. సుధాభాస్కర్, రోజా
జ్యోతి, డి.యస్.వి. రమణ

ఎడిటర్ : వై. సిద్ధయ్య
మేనేజర్ : పి.రాజారావు

సం
పా
ద
క్ర
యం

బ్రహ్మస్రానికీ ప్రతిఘటన

నాగరిక సమాజాలమని గొప్పగా చెప్పుకునే అమెరికా, బ్రిటన్లును యావత్ ప్రపంచం ముందు దోషులుగా నిలబడ్డాయి. పిచ్చుకపై బ్రహ్మస్రాని ప్రయోగిస్తున్నారు. బలహీనమైన ఇరాక్ పై బాంబుల వర్షం కురిపించి అక్కడి పౌరుల ప్రాణాలు, ఆస్తులు ధ్వంసం చేస్తున్నారు. నాగరికతను నేలమట్టం చేస్తున్నారు. కండకావరంతో అనాగరికమైన దురాక్రమణ దారులుగా అమెరికన్ బ్రిటీష్ పాలకులు మరోసారి నిరుపించుకుంటున్నారు. ఈ యుద్ధంలో నెగ్గాలని, వేగంగా విజయం సాధించాలని వారు వుబలాటపడుతున్నారు.

ఈ యుద్ధం ఎందుకు? సద్దాం నియంతృత్వం నుండి ఇరాకీయులకు స్వేచ్ఛ ప్రసాదించబడే తమ లక్ష్యమని అమెరికన్ పాలకులు ప్రకటించారు. కాలం గడిచే కొద్దీ వారి అసలు స్వరూపం బయటపడుతున్నది.

ఇరాక్ లో కీలుబొమ్మ ప్రభుత్వం ఏర్పాటు చేయాలి. మొత్తం 'అరబ్' ప్రాంతాన్ని తన గుప్పెట్లో వుంచుకోవాలి. తద్వారా ప్రపంచంపై రాజకీయ, మిలటరీ పరమైన తిరుగులేని ఆధిపత్యం సాధించాలి. అంతిమంగా 1997లో అంకురార్పణ చేసిన అమెరికన్ నూతన శతాబ్దపు ప్రాజెక్టు (పిఎన్ఎస్)కు మార్గం సుగమం చేయాలి. ప్రపంచంపై సంపూర్ణ ఆధిపత్యం వహించే అమెరికన్ సామ్రాజ్యన్ని నెలకొల్పటమే ఈ దుష్ట ప్రాజెక్టు లక్ష్యం. ఈ పథకం ప్రకారం బాగా అభివృద్ధి చెందిన పారిశ్రామిక దేశాలు కూడా అమెరికా అదుపాజ్ఞలో కుక్కిన పేనుల్లా పడి వుండాలి. ఆ పథకం అమలులో భాగమే ఇరాక్ పై అధర్మ యుద్ధం. కానీ సామ్రాజ్యవాదుల పథకం బెడిసి కొట్టింది.

ప్రారంభించాక 2,3 రోజుల్లో యుద్ధం ముగుస్తుందని అమెరికన్ పాలకులు చెప్పారు. రెండు వారాలు గడుస్తున్నా వారు ఆశించినట్లు ఇరాక్ స్వాధీనం కాలేదు. పైగా సామ్రాజ్య వాదుల పట్ల ఇరాకీ ప్రజలలో ద్వేషం పెల్లుబుకుతున్నది. మానవ బాంబులై, 'ఫిదాయిలు' శతృదాళలకు సింహ స్వప్నంగా మారుతున్నారు. గొరిల్లా పద్ధతులతో సంకీర్ణ సేనలను కలవరపెడుతున్నారు. ఇరాక్ ప్రజల ధీశక్తికి, దేశభక్తికి జేజేలు.

అనేక చారిత్రక కారణాల వల్ల అనైక్యతలతో వున్న ముస్లిం రాజ్యాల ప్రజలను 'ఇరాక్' పై జరుగుతున్న దుర్మార్గం కదలించింది. పాక్, సిరియా, అల్జీరియా, లిబియా, సూడాన్, మతాచార్యులు ఇరాకీ ప్రజలకు అండగా నిలవాలని తమ దేశాలలోని యువకులకు పిలుపునిచ్చారు. పొరుగున వున్న ఇరాన్, సిరియాలు అన్ని విధాలా ఇరాక్ కు సహకరించేందుకు సిద్ధంగా వున్నారు. అమెరికా బెదిరింపులను బేఖాతరు చేస్తున్నారు.

అమెరికా, కూటమిలోని మిత్రులు జర్మనీ, ఫ్రాన్స్, కెనడా వంటి దేశాల పాలకులే ఈ దుష్ట యుద్ధంలో అమెరికాను వ్యతిరేకిస్తున్నారు. ఐక్యరాజ్యసమితిలో 'బుష్, బ్లైయిర్ల జంట' ఏకాకి అయ్యింది. అమెరికన్ పాలకుల దురహంకారమే ప్రపంచ ప్రజలలో వారి చర్యల పట్ల వ్యతిరేక చైతన్యాన్ని పెంచింది. అమెరికా, బ్రిటన్లతో సహా ఈ యుద్ధాన్ని ఆపాలని విశ్వవ్యాపితంగా ప్రజాఘోష వెల్లువెత్తుతున్నది. ఇది మానవాళి చరిత్రలోనే అపూర్వ ఘట్టం. అమెరికన్, బ్రిటన్ వస్తు బహిష్కరణోద్యమం కూడా ఉపందుకుంటున్నది.

మన దేశంలో హైదరాబాద్, కలకత్తా, ఢిల్లీ, బొంబాయి వంటి పెద్ద, చిన్నా పట్టణాలన్నింటా యుద్ధవ్యతిరేక ర్యాలీలు జరుగుతున్నాయి. మన కేంద్ర రాష్ట్ర ప్రభుత్వాలు మధ్యమార్గం పేర అమెరికాకు సాగిల పడి అవకాశవాద ధోరణిని అవలంబిస్తున్నాయి. దేశ ప్రయోజనాలు, ప్రపంచ పరిస్థితులను ఇందుకు సాకుగా చూపుతున్నారు. వాస్తవంగా యుద్ధం ఆగిపోతేనే మన ప్రజలకు, ప్రపంచ మానవాళికి మేలు జరుగుతుంది.

అపారమైన మిలటరీ శక్తి, ఆకాశం, సముద్రాలపై గుత్తాధిపత్యం, సుశిక్షితులైన ఆధునిక సైన్యం గల అమెరికాకు పోటీలేదు. కాని, ఈ సాధన సంపత్తిని బట్టే యుద్ధంలో విజయం నిర్ణయించబడదు. వియత్నాం యుద్ధంలో అంకితభావం, దీక్ష, పట్టుదల గల అక్కడి ప్రజలే అమెరికాను మట్టికరిపించారు. వియత్నాం స్ఫూర్తితో అమెరికా బ్రహ్మస్రాని ప్రతిఘటించి చేధిస్తామంటున్నారు ఇరాకీ ప్రజలు. సామ్రాజ్యవాదులు తోకముడిచి యుద్ధం బరి నుండి నిష్క్రమించక తప్పదని ఇరాకీ ప్రజల నమ్మకం. వారి నమ్మకం వమ్ము కాదని ఆశిద్దాం.

.....



2003, మార్చి

'చాయ్ బండి' పై విమర్శలు

కార్మికలోకం మాసపత్రిక అంటే మాకు ఎంతో అభిమానం. కార్మికవర్గ పక్షపాతిగా, దోపిడి వర్గాల వారి పై ఖడ్గంగా గత మూడు దశాబ్దాల నుండి క్రమం తప్పకుండా కార్మికలోకం పత్రిక వెలువడుతున్నది.

పత్రికలో ఆఖరి పేజీలో చాయ్ బండి అనే శీర్షిక కింద ఇవ్వబడే సమాచారం చాలా బాగుంది. కానీ మార్చి సంచికలో ఇవ్వబడిన కథ మాకు ఎంతో బాధనిపించింది. ఎవరో ఒక ఆటో డ్రైవర్ ఏదో చేసినాడని మొత్తం ఆటో డ్రైవర్లందరిని బాధించే విధంగాను, మమ్ములను ఎంతో బాధించింది. విచార పరిచింది. ఆ కథలో ఆటో డ్రైవర్లు దోచుకునే వారుగా చిత్రించారు. ఇది ఆటో డ్రైవర్లకు ఏవిధంగాను మంచిది కాదు. ఈ ధోరణి మార్చుకుంటారని ఆశిస్తున్నాము.

- కాకర్ల రమేష్, విశాఖ.

ఆటో డ్రైవర్ల సమస్యలపై సిబిటియు సంఘం నిరంతరం పని చేస్తున్నది. ఇందులో సందేహం లేదు. గత నెల నాలుగు రోజులు ఆటో సమ్మె సందర్భంగా కీలక పాత్ర పోషించింది. ఈ సమయంలో మార్చినెల కార్మికలోకం పత్రిక పేజీ నెంబర్ 32లో ఆటో డ్రైవర్లను త్రాగుబోతులని కించపరుస్తూ వ్రాయడం జరిగింది. ఇలాంటి

వార్తలు కార్మికలోకంలో వ్రాయడం వల్ల మన ఉద్యమానికి నష్టం కాబట్టి భవిష్యత్తులో తగు జాగ్రత్తలు తీసుకోవాలని కోరుతున్నాము.

- కె.నర్సింగరావు, హైదరాబాద్.

ఎ.పి.ఆటో & ట్రాలీ డ్రైవర్స్

యునియన్.

బడ్జెట్ లో లేని ధరలు

గతంలో ధరల పెరుగుదలకు సంబంధించిన అన్ని విషయాలూ బడ్జెట్ లో తెలిసిపోయేవి. కానీ ఇప్పుడు అలా కాదు బడ్జెట్ లో సంబంధం లేకుండా మార్కెట్ లో దేని ధరలు దానికి విడివిడిగా ఎప్పుడు పడితే అప్పుడు పెరుగుతున్నాయి. బడ్జెట్ లో మాత్రం ప్రజలపై భారం మోవడం లేదన్న ప్రకటనలు ఉంటున్నాయి. ఉదాహరణకు వంటగ్యాస్ ధరను పెంచలేదన్నారు. చివరకు ఇప్పుడు వంటగ్యాస్ ధర పాతిక రూపాయల వరకు పెరగబోతుందని అంటున్నారు. మరి కేంద్ర ప్రభుత్వం బడ్జెట్ నాడే ఈ విషయం ఎందుకు వెల్లడించలేదో అర్థం కాదు. అలాగే మనరాష్ట్రం విషయానికి వస్తే ఆర్టీసీ ఛార్జీల ధరలు ఎప్పుడంటే అప్పుడు పెంచుతున్నారు. బడ్జెట్ లో వాటిని గొప్పలుగా చెప్పుకుంటారు. ఏడాది పొడవునా ప్రజలపై రకరకాల భారాలు మోపుతుంటారు. విద్యుత్ ఛార్జీలు పెంచుతుండం కూడా ఇటువంటి దానిలో భాగమే. అందువల్ల ఇప్పుడు బడ్జెట్ లకు విలువ లేకుండా పోయింది. ఇలా ప్రజలపై దొంగ దెబ్బతీయడం ఎంత మాత్రం మంచిది కాదు. పోస్టల్ ఛార్జీలు కూడా ఇప్పుడు పెరగలేదని అనుకోవవసరం లేదు. ఒక ప్రభుత్వ ఉత్తర్వుతో సంవత్సరం మధ్యలో రేట్లు పెంచబోరన్న గ్యారంటీ ఏమీ లేదు.

- భోగి రాజు, శ్రీకాకుళం

క్రికెట్

రన్స్ లోగా నిల్చిన భారత్ క్రికెట్ టీమ్ కు అభినందనలు

వరల్డ్ కప్ పోటీలో ఎనివిది మ్యాచ్ లలో అప్రతిహత విజయాలు సాధించి 2వ స్థానంలో నిల్చిన భారత్ క్రికెట్ జట్టుకు అభినందనలు.

మ్యాన్ ఆఫ్ ది టోర్నీ అవార్డు సాధించిన నచిన్ టెండూల్కర్ కు శుభాకాంక్షలు.

ఆస్ట్రేలియా అత్యద్భుత ఆటతీరుతో ప్రపంచకప్ ను నిలబెట్టుకుంది. 3వ సారి ప్రపంచ కప్ సాధించిన ఆస్ట్రేలియా టీంకు అభినందనలు.



పైనల్ మ్యాచ్ లో ఇండియన్

బౌలర్లు కట్టడి చెయ్యలేక పోవడం వలన ఆస్ట్రేలియా భారీ స్కోరు చేసింది. అంతేగాక ఎక్సలట్రా పరుగులు అధికంగా ఇవ్వడం కూడా మరొక కారణం. ప్రపంచకప్ సాధించి తీరాలన్న మీడియా ప్రచారం మన ఆటగాళ్ళ పై మానసిక వత్తిడి తీసుకువచ్చాయి. మన ఆటగాళ్ళు నైపుణ్యం పెంచుకోవాల్సిన అవసరం ఎంతైన ఉన్నది.

లౌకిక భారతావనిని ప్రతిబింబించేలా భారత జట్టులో పలు మతాలవారున్నారు. అందరు శక్తి కొలది కలసి కట్టుగా ఆడి 8 మ్యాచ్ లలో విజయం సాధించారు.

గెలుపు, ఓటమిలు నిస్సందేహంగా ఆటగాళ్ళ ప్రతిభను బట్టి ఉంటాయని, పూజలు, యజ్ఞ యాగాదులు నిర్వహించడం వలన ఉండవని ఈ ప్రపంచకప్ పోటీలు తేటతెల్లం చేసాయి. 300 వికెట్లు తీసిన అనిల్ కుంభేను "సెంటిమెంట్" పేరుతో డ్రెస్సింగ్ రూంకే పరిమితం చేసినా ఉపయోగం లేకపోయింది. గంగూలీ గ్రహస్థితి బాగుంది కాబట్టి ప్రపంచకప్ గెలుస్తామన్న జ్యోతిష్కుల జోస్యం అబద్ధమని తేలింది.

ప్రపంచకప్ పోటీలు జరుగుతున్నప్పుడు మన దేశంలో కొన్ని అనివార్య సంఘటనలు చోటు చేసుకున్నాయి. క్రీడను క్రీడగా చూడని కొందరి భారత అభిమానుల వీరావేశం ఖండించదగింది. అత్యంత శక్తివంతంగా ఉన్న ఆస్ట్రేలియా చేతిలో ఆరంభదశలో భారత జట్టు పరాజయం పొందినప్పుడు దాన్ని జీర్ణించుకోలేని దురభిమానులు కొందరు క్రీడాకారుల ఇళ్ళపై దాడులు చెయ్యడం ఎంతనీచమైనదో, పాకిస్తాన్ పై భారత్ గెల్చినప్పుడు మతోన్మాదంతో పలుచోట్ల రాళ్ళురువ్వడం, కలహాలకు దిగడం అంతకన్నా దారుణం. రెచ్చకొట్టే మతోన్మాద రాజకీయ ప్రభావంలో కొట్టుకుపోయిన దురభిమానులు, యుద్ధంలో గెల్చినంత ఆనందంగా పరవశించిపోవడం, ఉన్నట్టులే ఇతర మతస్థులపై దాడులకు పాల్పడటం ఖండించదగింది.

భారత్ దురభిమానులు కొందరు ఆటస్థలాలకు వెళ్ళి సాధువుల వేషాలతో, మంత్రోచ్ఛాటనలతో జట్టును ప్రోత్సహించడం, రాజకీయ నినాదాలు చెయ్యడం మరి అభ్యంతరకరం.

ప్రపంచకప్ రాకపోయినా ఫర్వాలేదు - పాకిస్తాన్ పై గెలిచాం అదే చాలనట్లు సంబరపడే అల్ప సంతోషం రోగస్త్ర మనస్సుకు తార్కాణం. మనం గెలవాలని ఆశించ వచ్చు. ఒకవేళ ఆ దశకు చేరుకోలేక పోయినా విజేతను అభినందించాలి. అదే నిజమైన క్రీడస్ఫూర్తి.

క్రీడా స్ఫూర్తి లేకుండా ఎన్ని విజయాలు సాధించినా ఉపయోగంలేదు. క్రీడా స్ఫూర్తి కొరవడి వరుస గెలుపులతో రికార్డు సృష్టించినా ప్రయోజనం లేదు. రికార్డులకే పరిమితమై క్రీడా స్ఫూర్తిని మంటగలిపితే దాన్ని నిజమైన అభిమానులెవ్వరూ స్వీకరించరని గుర్తించాలి.

భారత్ టీమ్ క్రీడా స్ఫూర్తితో, టీమ్ స్పిరిట్ తో మరిన్ని విజయాలు సాధించాలని ఆశిద్దాం.

- ఎ.వి.నాగేశ్వరరావు

మీరు కూడా మీ అభిప్రాయాలను, సమస్యలను ఈ కింది చిరునామాకు తెలియజేయవచ్చు.

డియర్ ఎడిటర్

C/o. 'కార్మిక లోకం' మాసపత్రిక

యన్.వి.జి. స్ట్రోక కేంద్రం, 1-1-60/4, ఆర్.సి.క్రాస్ రోడ్, ముప్పరాబాద్, హైదరాబాద్ - 20.



ఎందుకీ యుద్ధం ?...

ఇప్పటికే దశాబ్దకాల ఆంక్షలతో ఇరాక్ లో లక్షలాది జనం ఆకలితో, రోగాలతో అలమటిస్తున్నారు. యుద్ధం ఈ బాధలను పెంచేదే తప్ప తగ్గించేది కాదు. యుద్ధానంతరం ఇరాక్ పునర్నిర్మాణంలో ఎవరికెంత వాటా వుండాలని అప్పుడే లెక్కలు వేసుకుంటున్న అగ్ర రాజ్యాలకు ఈ బాధలేవీ పట్టడంలేదు. కొన్ని వేలు, లక్షల ఆహార పొట్లాను జారవిడిస్తే చాలు... మానవతా దృక్పథంతో సహాయం చేసినట్లు రికార్డు అవుతుందని భావిస్తున్నాయి.

ఇరాక్ లో అమెరికా విజయం సాధించడం అంటే, ప్రపంచంలో ఎక్కడైనా సరే ఇష్టం లేని ప్రభుత్వాలను గద్దె దించడానికి అధికారాన్ని తనకు తాను దఖలు పర్చుకోవడమే అవుతుంది. ఇప్పటికే ప్రపంచ పోలీసు పాత్ర పోషిస్తున్న అమెరికా... ఇరాక్ సంక్షోభంలో నెగ్గిన తర్వాత సర్కార్లను మార్చే వనిని ఆయా దేశాల ప్రజల నుంచి లాగేసుకోవడానికి తహతహలాడితే ప్రపంచ మనుగడే ప్రమాదకరంగా మారుతుంది.

ఐక్యరాజ్యసమితి ఆమోదముద్ర పొందకుండా, భద్రతా మండలిలో 'వీటా' అధికారం కలిగిన శాశ్వత సభ్య దేశాల మద్దతు లేకుండా యుద్ధానికి దిగడం ద్వారా అంతర్జాతీయ వేదికను అంతరించిపోయిన నానాజాతి సమితి స్థాయికి అమెరికా కుదించింది. వర్ధమాన, బదుగు దేశాలకు పెద్ద దిక్కులేకుండా పోయి ప్రపంచం ఏకధృవం అయితే పరస్పర సహకారంపై అంతర్జాతీయ మనుగడ అనే ఆదర్శం మంటగలుస్తుంది.

రాబందుల దాడి:

మార్చి 20వ తేదీన తెల్లవారు జామునే బాగ్దాద్ పై ఇసుక తుఫానులా విరుచుకు పడిన క్రూయిజ్ క్షిపణులు, బాంబర్లు రాసున్న రోజుల్లో నెలకోనున్న విధ్వంసానికి సంకేతం మాత్రమే.

ఇవి మచ్చుకు ప్రయోగించిన ఆయుధాలు మాత్రమేనని, తమ తదాఖా ఏమిటో పూర్తి స్థాయిలో ముందు ముందు చూపిస్తామని అగ్రరాజ్యం అడుగులకు మడుగులొత్తే బ్రిటన్ ప్రధాని టోనీ బ్లైయర్ సెలవిచ్చారు. ఇరాకీ ప్రజలను నియంతృత్వ ఉక్కుపాదాల కింద నుంచి బయటికి లాగేందుకే యుద్ధం చేస్తున్నట్లు అమెరికన్లను ఉద్దేశించి అధ్యక్షుడు జార్జ్ బుష్ నమ్మ బలికారు. ఎవరు ఏం చెప్పినా... ఇప్పుడు గల్ఫ్ లో జరుగుతోంది మాత్రం ధర్మయుద్ధం కాదు, అధర్మ యుద్ధం. బలహీనుడిపై బలవంతుడి ఏకపక్ష దాడి. కోడిపిల్లలపై రాబందుల దాడి.

అసత్యవాదన:

యావత్ మానవాళిని నామరూపాలేకుండా చేయగల వినాశకర ఆయుధాలను సద్దాం పోగు చేశాడు కాబట్టి బాగ్దాద్ పై యుద్ధం చేయడం ఆవశ్యకమైందని అమెరికా వాదన. ఇది ఎంత అసత్యమో ఆయుధ తనిఖీల్లో తెలిపోయింది. తనిఖీ ఇన్ స్పెక్టర్లకు సద్దాం సంపూర్ణ సహకారం అందించడమే కాకుండా కొన్ని క్షిపణులను ధ్వంసం కూడా చేశాడు. ఇరాన్ దగ్గర జీవ, రసాయన ఆయుధాలు వున్నాయనేందుకు ఎలాంటి ఆధారం లేదని ఐక్యరాజ్యసమితి బృందమే తేల్చి చెప్పిన

తర్వాత కూడా బాగ్దాద్ పై అమెరికా కాలు దువ్వడంతో అసలు అర్థం వేరే కన్పిస్తోంది.

సద్దాంను గద్దె దించడం, తాను చెప్పినట్లు నడిచే కీలు బొమ్మ ప్రభుత్వాన్ని ప్రతిష్టించడం, ఇరాక్ లో తన చమురు, సైనిక వ్యూహాత్మక ప్రయోజనాలు నెరవేర్చుకోవడం అమెరికా లక్ష్యంగా కన్పిస్తోంది. కాబట్టి ఆఫ్ఘనిస్తాన్ లో తాలిబన్ ప్రభుత్వాన్ని గద్దె దించడమే అల్ ఖైదా పై అంతర్జాతీయ పోరులో ముఖ్యఘట్టమైన తీరు ఇరాక్ లో పునరావృతం కావడానికి ఆస్కారం వుంది.

బుష్ ముందు హిట్లర్ దిగదుడుపే:

పరిణతి చెందిన ప్రజాస్వామిక దేశంగా చెప్పుకునే అమెరికా ఇప్పటి వరకు పాల్పడినన్ని యుద్ధ నేరాలతో పోల్చితే కరడుగట్టిన కసాయి హిట్లర్ దిగదుడుపే. ఇప్పుడు ఇరాక్ లో జరుగుతున్న నరమేధం దానికి సజీవ సాక్ష్యమైతే, ఆఫ్ఘనిస్తాన్ ను బాంబులతో కుళ్ళ బొడువడం ఇటీవలి జ్ఞాపకం. నిజానికి ఇప్పటిదాకా అమెరికా పాల్పడిన యుద్ధ నేరాలకు శిక్ష వేయాల్సివస్తే మర్యాదస్తులు గల ఏ దేశమూ దానితో దౌత్య నిబంధాలను కొనసాగించకూడదు.

ఈ మధ్యనే అమెరికా యుద్ధం చాలించిన



నందాం చంద్రబాబు

ఆప్టనిస్టాన్లో ఇప్పుడు కన్పించేది పీడన నశించిన కొత్త జన జీవితం కాదు. భర్తలను కోల్పోయిన వితంతువులు, తల్లిదండ్రులను పోగొట్టుకున్న అనాథ పిల్లలు, గర్భశోకం మిగిలిన తల్లులు, యావత్ కుటుంబం తుడిచి పెట్టుకు పోయి వెర్రివాళ్ళుగా మారిన వృద్ధులు. అసలు ఒసామా బిన్ లాడెన్ ఒట్టి మాటగానే మిగిలిపోయాడు.

మీడియా పక్షపాతం:

ఇరాక్పై అమెరికా, బ్రిటన్ యుద్ధ విమానాలు గర్జించడం మొదలైన మరుక్షణం నుంచి అమెరికాకు చెందిన సి.ఎన్.ఎన్. బ్రిటన్కు చెందిన బి.బి.సి. టెలివిజన్ ఛానళ్ళ ప్రత్యక్ష ప్రసారాలు ప్రారంభమయి బగ్దాద్లో ఉవ్వెత్తున ఎగిసిపడిన మంటలు, ఆకాశానికి ఎగిసిన పొగ మేఘాలు ఈ ఛానళ్ళకు కనువిందు దృష్ట్యాలు.

సంకీర్ణ సేనల చేతికి చిక్కి తుపాకి బాయిసెట్ కణతపై గురిపెట్టి వుండగా గుక్కెడు మంచినీళ్ళు తాగుతున్న ఇరాక్ సైనికుల జీవన్మరణ సందిగ్ధం సదరు సి.ఎన్.ఎన్., బి.బి.సి. ఛానళ్ళకు సగర్వంగా ప్రసారం చేయదగ్గ చిత్రాలు. ఇరాక్ భూ భాగంలోకి అక్రమంగా చొచ్చుకెళ్ళి కవాతు చేసే సంకీర్ణ పటాలాలు, ఫిరంగుల మోత మోగించే యుద్ధ ట్యాంకుల బారులు ఆయా ఛానళ్ళలో వినిపించే కమనీయ కావ్యాలు.

ఇరాక్పై అమెరికా చేస్తున్న యుద్ధానికి సంబంధించి పత్రికలు, ప్రసార సాధనాల్లో వస్తున్న వార్తల్లో చాలా వ్యత్యాసం వుంటోంది. అరబ్ దేశాల్లోని పత్రికల్లో వచ్చే వార్తలకు అమెరికా,

బ్రిటన్ దేశాల్లోని పత్రికల్లో వచ్చే వార్తలకు పొంతన లేకుండా వుంటున్నాయి. అల్ జజీరా, అబుధాబి, ఆల్ అరబియా టీవీ ఛానళ్ళ ప్రసారానికి విరుద్ధంగా బిబిసి, సిఎన్ఎన్లు ప్రసారం చేస్తున్నాయి. ఇరాక్పై మానసిక యుద్ధ రీతులు అమలు చేస్తున్నట్లుగా అమెరికా ప్రకటించినట్లుగానే ఆయా దేశాల ఛానళ్ళ ప్రసారాలు వుంటున్నాయి.

భారతదేశంపై ప్రభావం:

యుద్ధం దీర్ఘకాలం సాగితే గల్ఫ్ దేశాల్లోని 35 లక్షల మంది ప్రవాస భారతీయుల ఉద్యోగ భద్రతకు ముప్పు ఏర్పడుతుంది. కువైట్లో 3.70 లక్షలు, సౌదీ అరేబియాలో 15 లక్షలు, యునైటెడ్ అరబ్ ఎమిరేట్స్లో 9 లక్షలు, మిగతా గల్ఫ్ దేశాల్లో మరో 7 లక్షల మంది ప్రవాస భారతీయులు వున్నారు. గల్ఫ్లోని భారతీయులలో అత్యధికులు కార్మికులే. వారు ఏటా స్వదేశానికి 600 కోట్ల డాలర్లు పంపిస్తున్నారు. గల్ఫ్లో దీర్ఘకాలం యుద్ధం సాగితే భారత్కు విదేశీ మారక ద్రవ్యం తగ్గిపోవడమే కాకుండా, అదేశాల్లో ఏటా చేసే 400 కోట్ల డాలర్ల వ్యాపారం కూడా దెబ్బతింటుంది.

దేశ ఆర్థిక రంగంలో అత్యంత చంచల అంశం చమురు ధరే. 1991 గల్ఫ్ యుద్ధం నాటికన్నా ఇప్పుడు చమురు ధర మరింత ప్రాముఖ్యం సంతరించుకుంది. అనేక పెట్రోలియం ఉత్పత్తుల ధరలపై నియంత్రణ తొలగిపోయింది. ఫలితంగా అంతర్జాతీయంగా ఆయిల్ ధరలు పెరిగితే, దాని ప్రభావం మన వినియోగదారులపై తక్షణం ప్రసరించి అస్థిరపరుస్తుంది. 2002 సెప్టెంబర్ నుంచి పెట్రోల్ ధరలు 15 శాతం పెరిగాయి.

టెర్లు, ట్యూబ్లు, ఎరువులు ధరలకు రెక్కలోస్తాయి. డీజిల్ ధర పెంపులు, రవాణా ఛార్జీలు పెరిగి, నిత్యావసర వస్తువుల ధరలు చుక్కలంటుతాయి. గ్యాస్ ధర పెరిగితే గ్యాస్ ఆధారంగా ఉత్పత్తి జరిగే విద్యుత్ రేట్లు తారాజువ్వలా పెరిగిపోతాయి.

భారత పాలకుల అవకాశవాద వైఖరి:

ఈ యుద్ధం పట్ల కేంద్ర, రాష్ట్రంలోని పాలకులు అవకాశవాద వైఖరులు అవలంబిస్తున్నారు. అమెరికాను విమర్శించేందుకు వీరికి దమ్ములు లేవు. పశ్చిమబెంగాల్ అసెంబ్లీ యుద్ధానికి వ్యతిరేకంగా ఏకగ్రీవ తీర్మానమే చేసింది. మన ముఖ్యమంత్రి అందుకు వ్యతిరేకం. పార్లమెంటులో అలాంటి తీర్మానం చేయడానికి వామపక్షాల ప్రతిపాదనను ప్రధాని వాజ్ పేయి తిరస్కరించారు.



జోర్జి బుష్, జార్జ్ బుష్

కలత చెందిన కల్లోల జిల్లాలు:

అసలే కల్లోలీత ప్రాంతాలు. నక్కలైట్లు, పోలీసుల వేధింపులు. ఆపై నిరుద్యోగం, కరువు కాటకాలు. ఈ నేపథ్యంలో అప్పుచేసి బతుకు దెరువు కోసం గల్ఫ్ దేశాలకు వెళ్ళిన ఉత్తర తెలంగాణా జిల్లావాసులకు ఇప్పుడు యుద్ధం ప్రాణ సంకటమై కూర్చుంది. వరంగల్, కరీంనగర్, మెదక్, నిజామబాద్, ఆదిలాబాద్ జిల్లాల నుంచి లక్షలాది మంది కార్మికులు ఉపాధికోసం గల్ఫ్ దేశాలకు వలసవెళ్ళారు. దుబాయ్, బహ్రైన్, కువైట్, మస్కట్, ఖతర్, జెడ్డ, షార్జా, సౌదీ అరేబియా, ఒమన్ తదితర దేశాలకు వలస వెళ్ళారు. కరీంనగర్ జిల్లాలోని జగిత్యాల డివిజన్లోనే దాదాపు 60వేల మంది కార్మికులు వలసవెళ్ళారంటే నమ్మశక్యం కాదు.

ఈ జిల్లాల నుంచి వలసవెళ్ళిన వారి కుటుంబాల రోదన వృధాయ విదారకంగా వుంది. అప్పు చేసి వేలాది రూపాయలు ఏజంట్లకు చెల్లించి గల్ఫ్ దేశాలలో పనుల కోసం వెళ్ళిన వారు ఆర్థికంగా బాగు పడటం అటుంచి చేసిన అప్పులు తీరకముందే యుద్ధ మేఘాలు కమ్ముకురావడంతో కలవరం చెందుతున్నారు.

యోగక్షేమాలు కనుక్కుందామంటే- ఫోన్లు కూడా కలవడం లేదనీ, తమ వారి వద్ద రావడానికి విమాన ఛార్జీలు కూడా లేవని వారి కుటుంబాలు వాపోతున్నాయి. మారుమూల గ్రామాల్లో రేడియోలు వింటూ, పట్టణ ప్రాంతాల్లో టీవీలు చూస్తూ, పత్రికలు చదువుతూ యుద్ధం గురించి తెలుసుకుంటూ జనం ఆతృత పడుతున్నారు. బతికుంటే బలుసాకునైనా తినవచ్చు... మన ఊరికి తిరిగిరండి...! అంటూ ఎన్.టి.డి. బూత్లలో క్యూలుగా నిలబడి మహిళలు తమ భర్తలను పిలుస్తున్నారు.

పి.శ్రీనివాస్

ఇరాకీ ప్రజల అపూర్వ ప్రతిఘటన

“ఆపరేషన్ ఇరాకీ ఫ్రీడం” నల్లరు మీద బండిలా సాఫీగా సాగిపోతుందని అమెరికా, బ్రిటన్ పాలకులు ఊహించారు. ఇరాక్ పై దురాక్రమణ యుద్ధం రెండవవారంలోకి ప్రవేశించింది. సామ్రాజ్య వాదుల ఆశలు అడియాశలయ్యాయి. సద్దాంకు వ్యతిరేకంగా అక్కడి ప్రజలు తిరుగుబాటు చేస్తారని వారు ఆశించారు. తమ సైన్యాన్ని విమోచన ప్రధాతలుగా స్వాగతిస్తారని కలగన్నారు. వారి వూహలు తలక్రిందులైనాయి.

అందుకు పూర్తి భిన్నంగా ఇరాక్ ని ప్రతి వట్టణంలోను ప్రజలు దురాక్రమణను అడుగడుగునా ప్రతిఘటిస్తున్నారు. వారి వీరోచిత ప్రతిఘటనలపట్ల అమెరికన్ సైనిక అధిపతులే అబ్బుర పడుతున్నారు. ఏ పోరాటం విజయవంతం కావాలన్నా స్థానిక ప్రజల మద్దతు తప్పనిసరి అంశంగా ఏ మిలటరీ అధికారి అయినా చెప్పగలడు.

షియా, సున్నీ, కుర్ద్ తెగలలో విభేదాలను అమెరికా అతిగా అంచనా వేసింది. సద్దాం హుస్సేన్ 20% వున్న సున్నీ తెగవాడు. ఆయన పై తెగలపరంగా వున్న అసంతృప్తి, వ్యతిరేకత ద్వేషంగా మారి తమకు అనుకూలిస్తుందన్న వారి ఆశల అడియాశలయ్యాయి. నజాఫ్ పట్టణంలో షియాలు సద్దాం సేనలు కలిసి సమైక్యంగా ప్రతిఘటించటం శతృవుని ఖంగు తినిపించింది.

ఇరాకీ ప్రజలలో దేశభక్తి, జాతీయభావం ఈ కష్టకాలంలో గూడా ప్ర..టంగా కనిపిస్తుంది. జోర్డాన్ లో నివాసం వుంటున్న ఇరాకీయులు కూడా తమ మాతృదేశ రక్షణకు మార్చి 19-20 తేదీలలో కుటుంబాలతో సహా తరలిరావటం జాతీయ భావాలు వెల్లివిరిసిన తీరుకు దర్పణం. తమ పాలకుడు సద్దాం పట్ల వ్యతిరేకతను నిర్భయంగా వ్యక్తం చేస్తున్నారు. అంతే గట్టిగా తమ దేశంపై బయటి దురాక్రమణ దారులను అడ్డుకొనేందుకు ప్రాణాలను సహితం ఫణంగా పెడుతున్నారు. యుద్ధ స్వభావం సద్దాం హుస్సేన్ రక్షణ దశను దాటి, ఇరాక్ స్వేచ్ఛా, స్వాతంత్ర్యాల పరిరక్షణ దీక్షగా మారింది.

1991 గల్ఫ్ యుద్ధం, అనంతరం కొనసాగించిన ఆంక్షలు ఇరాక్ ను నిర్వీర్యం చేశాయని అమెరికన్ పాలకులు అంచనా వేశారు. వారి ప్రతిఘటనాశక్తి హరించుకపోయినట్లు



భావించారు. మొదటి వారంలోనే వలు హెలికాప్టర్లు, కొన్ని యుద్ధ విమానాలను ఇరాకీయులు కూల్చేశారు. బ్రిటీష్, అమెరికా సైనికుల చనిపోయిన యుద్ధ ఖైదీలుగా పట్టుబడినవారి సంఖ్య మూడంకెలకు చేరింది.

ఇసుక తుఫానులు అత్యంత ఆధునికమని చెప్పబడే అమెరికన్ టెక్నాలజీకి బ్రేకులు వేశాయి. ఇరాకీ నీతులు చెప్పే వీధి పోరాటాలు ప్రారంభమైతే అమెరికన్లు పరిస్థితిని దుర్మోటారు. మరణాల సంఖ్య పెరుగుతుంది. అమెరికాలో బుష్ పై ప్రజల తిరుగుబాటు పెరుగుతుంది. ప్రస్తుతం వున్న లక్ష మందికి తోడు మరో లక్ష 20 వేల మందికి సైన్యాన్ని గల్ఫ్ కు తరలిస్తున్నారు.

బి-52 రకం బాంబర్ల సుపయోగించి ఇరాకీయులను భారీ నష్టాలు కల్గిస్తున్నది. కరెంటు, టి.వి., రేడియో, సమాచార వ్యవస్థను మంచినీటి వనరులను కుప్ప గూల్చారు. మార్కెట్ వంటి బహిరంగ ప్రాంతాలపై బాంబులు వేసి వందలాది మంది సాధారణ పౌరులను సంహరిస్తున్నారు. రానున్న రోజులలో ఈ విధ్వంసం పెరుగుతుంది. అక్కడి ప్రజల క్రోధం, ద్వేషం అవధులు దాటుతుంది. ఈ పరిస్థితులలో బాగ్దాద్ లోకి అమెరికన్ సేనలు ప్రవేశిస్తే వారిని దురాక్రమణ సైన్యంగా చూస్తారు. తప్ప విమోచన సైన్యంగా చూడలేరు.

ప్రజల మధ్యన వుండి, మనీదులలో మాటువేసి ఇరాకీ సైన్యం సాయుధ దళాలు తిరుగుబాటు చేయటం మొదలుపెడితే, అమెరికా ఎత్తుగడలెలా వుంటాయో చూడాలి. తమపై

రసాయన ఆయుధాలు ప్రయోగిస్తారని నమ్మించే యత్నం చేస్తున్నారు. ఈ ఆరోపణలకు ఇప్పటికి ఎలాంటి రుజువులు లేవు.


ప్రపంచంలోనే తిరుగులేని అమెరికన్ మిలటరీ ముందు, భయంకరమైన విషసర్పం ముందు ఇరాకీయులు చీమవంటి వారే. బహిరంగ యుద్ధంలో తలపడలేరు. వీర వియత్నాంలోవలే గొరిల్లా పద్ధతిలో తిరుగుబాటుకు తలబడతారు. ఆత్మహత్య దాడులు (పిబాయాన్) తప్పనిసరి పరిస్థితులను అమెరికా కల్పిస్తున్నది.

పరాయి గడ్డపై, ఎంత ఆధునిక యుద్ధతంత్ర వ్యవస్థ వున్నా స్థానిక భౌగోళిక, సాంస్కృతిక, రాజకీయ పరిణామాలు కలిసి రానంతవరకూ

తిండిలేదు. నీరులేదు. ప్రాణానికి రక్షణ లేదు. నిరంతరం శతృదాడులు. అయినా దేశం వదిలి పోరుగున వున్న జోర్డాన్, సిరియాలకు ప్రహహంలా వలసలు లేవు. కారణం వున్నంతలో కరెంటు, మంచినీరు, రేషన్ వంటి కనీస అవసరాలను కొంతమేరకైనా అక్కడి ప్రభుత్వం సమకూర్చకల్గు తున్నది. 2 నెల్ల రేషన్ ముందుగానే ప్రజలకు పంచారు. ఇరాకీ ప్రజాశక్తి సాహసం సమసి పోలేదు. అడుగడుగునా ప్రతిఘటన. దుష్టకూటమి దూకుడుకు బ్రేకులు పడుతున్నాయి.

యుద్ధం ‘అమెరికావారు’ గీచిన గీతల మధ్య నడవదు. లాడన్ వలే సద్దాం హుస్సేన్ దేశం వదిలి పారిపోతాడని ఇప్పుడే జోస్యం చెప్పడం కష్టతరం. ఈ అధర్మ యుద్ధంలో అమెరికా ఇరాక్ ను స్వాధీనం చేసుకోవచ్చు కానీ తర్వాత ఏమిటి?

- టి. శ్రీధర్



ఎండలు- రక్షణ

మనం సూర్యరశ్మి అని పిలిచే దానిలో వెలుతురు ఉంటుంది. వేడిమీ ఉంటుంది. వెలుతురుకు మూలం- అతినిల లోహిత కిరణాలు, దృశ్య కాంతి. వేడిమికి మూలం- ఇన్ఫ్రారెడ్ హీట్, రేడియో వేవ్స్. అతి నీలలోహిత కిరణాలు ఎక్కువ మోతాదులో మన చర్మానికి తగలడం హానికరం. ముఖ్యంగా యువసి కిరణాలు ఎక్కువ హాని కలిగిస్తాయి.

మరోవైపు- సూర్యకాంతి నుంచీ, వేడి నుంచీ తట్టుకునేందుకు మన చర్మంలో సహజసిద్ధంగా మెలినిన్ అనే నలుపు రంగు పదార్థం ఉంటుంది. చర్మం మీద 'సీబమ్' అనే చమురు, 'కెరటిన్' అనే ప్రోటీనూ ఉంటాయి. ఇవి సూర్యరశ్మిని గ్రహించటం, పరివర్తనం చెందించటం ద్వారా అది మన శరీరంలోకి వెళ్ళకుండా, మన అవయవాలను దెబ్బతీయకుండా అడ్డుకుంటాయి కానీ- ఎండ, కాంతి మరీ తీవ్రంగా ఉన్నప్పుడు ఈ రక్షణ వ్యవస్థ విఫలమవ్వచ్చు అప్పుడు మన చర్మానికి హాని జరుగుతుంది.

నష్టాలేమిటి?

తరచూ తీక్షణమైన సూర్యకాంతికి గురికావటం వల్ల మన చర్మానికి ఉండే పటుత్వం, సాగే గుణం దెబ్బతింటాయి. అది కందిపోయి, వదలిపోయి, ముడతలు పడుతుంది. కొన్ని మచ్చలు, పొక్కులు, చివరికి చర్మ క్యాన్సర్ కూడా రావచ్చు. వృద్ధుల శరీరం ముడతలు ముడతలుగా తయారవ్వటానికి - సూర్యకాంతే ప్రధాన కారణం. సూర్యకిరణాల వేడిమి కారణంగా మనకు చమట ఎక్కువగా పోసి, చమట గ్రంథులు పూడుకుపోతే చమటకాయలు వస్తాయి. దీనికి తోడు మనం రాసుకునే కాస్మెటిక్స్, హెయిర్ డైలు, షేవింగ్ లోషన్లు, పెర్ఫ్యూములు కూడా సూర్యకాంతిలోని యు.వి.రేట్ తో చన్య జరిపి, మన చర్మానికి హాని చేస్తాయి.

ఎం చెయ్యాలి?

- ★ ఎండ తీవ్రంగా ఉన్న వేళల్లో (ఉదయం 10-సాయంత్రం 4 మధ్య) బయటకు వెళ్ళకుండా ఉండటం మేలు.
- ★ ఎండాకాలంలో బాగా గాలి ఆడే, దట్టంగా నేసిన, లూజుగా కుట్టిన బట్టలను వేసుకోవాలి.
- ★ తెల్లటి, లేత రంగు బట్టలు వేసుకోవటం మంచిది.
- ★ ముఖం మీద కూడా ఎండ పడకుండా రక్షణగా ఉండే టోపీలు పెట్టుకోవాలి.
- ★ నల్ల కళ్ళద్దాలు, తెల్లటి గొడుగులు వాడుకోవాలి. ఇవి చర్మాన్ని కొంత వరకూ అతినిల లోహిత కిరణాల నుంచి కాపాడతాయి.
- ★ ఎండ బాగా ఉన్నప్పుడు రాళ్లు ఎక్కువగా ఉన్న ప్రాంతాలు, అద్దాలు ఎక్కువగా ఉన్న భవనాల వైపు వెళ్ళకుండా ఉండటం మేలు.
- ★ సున్నితమైన చర్మం ఉన్నవారు ఎండలో బయటకు వెళ్లేటప్పుడు సన్ స్క్రీనింగ్ లోషన్లు వాడటం మంచిది.
- ★ సిగరెట్లు తాగేవాళ్ళకు, కొవ్వు ఎక్కువ తినేవాళ్ళకు ఎండకారణంగా చర్మం దెబ్బతినే అవకాశాలు ఎక్కువ.
- ★ వేసవిలో వేపుడు కూరలు, నూనె ఎక్కువగా ఉండే ఆహారం మంచిది కాదు.
- ★ ఆల్కహాల్ తీసుకునేవారు పోషకాహార లోపం లేకుండా చూసుకోవాలి. లేకపోతే చర్మ సంబంధ సమస్యలు తలెత్తుతాయి.

● ఇప్పుడు నా వయసు 18 సంవత్సరాలు. నా ముఖంపై కాలిన మచ్చలు ఉన్నాయి. అవి నా చిన్నతనంలో పులిపిరి కాయలు లేచాయని అవి పోవడానికి యాసిడ్ ను అగ్గిపుల్లకు దూది చుట్టి పులిపిరుల పైన పెట్టారట. అవి గాయాలుగా మారి కొంత కాలానికి మచ్చలుగా ఉండిపోయాయి. వీటి నివారణ ఏమిటి?

- కరుణ, ఖమ్మం

✓ మీ కాలిన మచ్చలు నల్లగా ఉన్నాయా? తెలుపుగా ఉన్నాయా? ఏ సైజులో ఉన్నాయి? చర్మంలో కంట్రాక్షన్స్ లేదా గుంటలు ఏమైనా ఏర్పడ్డాయా? మీరు తెలియపరుచలేదు. ఎలోవిరా అనే అయింట్ మెంట్ ను రోజుకు రెండుసార్లు (ఒక వేళ మచ్చ నల్లగా ఉంటే) రాసుకోవాలి. క్యాప్సూల్ ఈవియాన్-200 ఎం.జి, టాబ్లెట్ జింకోవిట్ రోజుకు ఒకటి చొప్పున నెల రోజులు వాడగలరు. మార్పు కనపడకుంటే చర్మవ్యాధి నిపుణులను కాని లేదా ప్లాస్టిక్ సర్జన్ ను వెంటనే కలిస్తే మంచిది.

● నాకు శరీరమంతా 'నవ్వు' వస్తుంది. ఎక్కడ గీరితే అక్కడ నవ్వు ఉంటుంది. సాధారణంగా మాంసం తిన్న తరువాత నవ్వు (మచ్చలు) ఎక్కువ అవుతున్నాయి. నేను చికెన్ తినకుండా ఎంతకాలం ఉండాలి. నేను మా ప్రాంతంలోని చర్మ వ్యాధుల వైద్యుడికి చూపించాను. మందులు ఇచ్చారు. కానీ ఫలితం లేదు. మీరైనా పరిష్కారం చూపించండి.

- తిరుపతయ్య, ఆదిలాబాద్.

✓ మీరు వెంటనే సిబిపి, ఇఎస్ఆర్, సియుడి, ఎల్ఎఫ్టి, ఆర్బిఎస్, స్టూల్ఎగ్గామినేషన్ ఫర్ ఎనిసిస్ట్ పరీక్షలు చేయించి చర్మవ్యాధి నిపుణులను సంప్రదించండి. అంతవరకు మీరు లిక్విడ్ ప్యారాఫిన్ ని ఉదయం స్నానం చేయగానే ఒక సారి రాత్రి పడుకునే ముందు మరోసారి ఒళ్ళంతా రాసుకోవాలి. పియర్స్, గ్లిజరిన్ సబ్బుతో గోరువెచ్చని నీటితో మాత్రమే స్నానం చెయ్యాలి. ప్రూ 10ఎంజి ఉదయం, రాత్రి ఒకటి చొప్పున, జిన్ ఫ్రీట్ టాబ్లెట్ రోజుకు ఒకటి చొప్పున, క్యాప్సూల్ గ్లోబ్బాక్ రోజు విడిచి రోజు ఒకటి చొప్పున నెలరోజుల పాటు వాడాలి. చికెన్ వలన మీ సమస్య ఎక్కువైతే నిర్దాక్షిణ్యంగా దానిని మానివేయాలి.

● నాకు 19 సంవత్సరాలు. ఒక సంవత్సరం క్రితం చిన్న చిన్న పొక్కులు వచ్చాయి. భుజాల పైన, వీపుపైనా చీము, నెత్తురుతో కురుపులు బాధిస్తున్నాయి. ఇవి ఏమిటి?

- గంగాధర్, కడప.

✓ మీరు టీనేజీలో సర్వసాధారణంగా వచ్చే మొటిమలు మొఖం పైనా కాకుండా వీపు, భుజాలపైన కూడా వస్తుంటాయి. నడాక్సిన్ అయింట్ మెంట్ ఉదయం రాత్రి నాలుగువారాలు వాడండి. టాబ్లెట్ అజా-250 ఎంజి ఉదయం రాత్రి ఐదు రోజులు ఆ తర్వాత క్యాప్సూల్ సైనోమైసిన్, క్యాప్సూల్ బీజింక్ రోజుకు ఒకటి చొప్పున నాలుగు వారాలు వేసుకోవాలి. దురద బాగా ఉంటే టాబ్లెట్లు 'ప్రూ-ఎంజి' రోజుకు రెండు చొప్పున దురద తగ్గేంత వరకు వాడాలి.



మీరు కూడా మీ ఆరోగ్య సమస్యలను ఈక్రింది చిరునామాకు తెలియ జేయవచ్చు.

డాక్టర్-డాక్టర్

C/o. 'కార్మిక లోకం' మాసపత్రిక

యన్.వి.జి. స్మారక కేంద్రం, 1-1-60/4, ఆర్డీసీ క్రాస్ రోడ్స్,

ముషీరాబాద్, హైదరాబాద్-20. ఫోన్: 7624502, 7612474

సమరశీల పోరాటాలతోనే హక్కుల సాధన

మార్చి 15న హైదరాబాద్‌లోని అంబేద్కర్ భవన్‌లో కామ్రేడ్ ఆలీఅక్తర్ నగర్‌లో రెండు రోజుల పాటు ఫెడరేషన్ 8వ రాష్ట్ర మహాసభలు జరిగాయి. మహాసభలను సిఐటియు రాష్ట్ర ప్రధాన కార్యదర్శి ఎస్.వీరయ్య ప్రారంభించారు. ప్రారంభసభకు ఫెడరేషన్ రాష్ట్ర అధ్యక్షులు జి.రాములు అధ్యక్షత వహించారు. ఈ సందర్భంగా ఎస్.వీరయ్య మాట్లాడారు. ప్రపంచ బ్యాంక్ విధానాలకు, మతోన్మాదానికి, అమెరికా



యుద్ధోన్మాదానికి వ్యతిరేకంగా మున్సిపల్ ఉద్యోగులు, ఇతర రంగాల ఉద్యోగులతో కలిసి సమరశీల పోరాటాలకు సిద్ధం కావాలని పిలుపునిచ్చారు. మహాసభలకు ముఖ్యతిథిగా హాజరైన సిపిఐ(ఎం) పార్టీ శాసనసభ్యులు శ్రీ సున్నం రాజయ్య మాట్లాడుతూ పోరాటాల ద్వారానే కార్మికులు తమ హక్కులు సాధించుకోవాలన్నారు. మున్సిపల్ ఉద్యోగాల సమస్యలను అసెంబ్లీలో ప్రస్తావించి ప్రభుత్వాన్ని నిలదీస్తామని పేర్కొన్నారు.

ప్రారంభ సభలో ఫెడరేషన్ రాష్ట్ర ప్రధాన కార్యదర్శి పాలడుగు భాస్కర్ ఆంధ్రప్రదేశ్ వ్యవసాయ కార్మిక సంఘం ప్రధాన కార్యదర్శి బి.వెంకట్, సిఐటియు రాష్ట్ర కార్యదర్శి భూపాల్, నగర కార్యదర్శి జె.వెంకటేశ్, అంగన్‌వాడీ వర్కర్స్ & హెల్పర్స్ యూనియన్ రాష్ట్ర కార్యదర్శి పి.రోజా, బీడీ & సిగాల్

వర్కర్స్ యూనియన్ రాష్ట్ర కన్వీనర్ జి.జ్యోతి, ఐదవ రాష్ట్ర గౌరవాధ్యక్షురాలు మల్లు స్వరాజ్యం, ఎం.సి.హెచ్ ఎంప్లాయిస్ యూనియన్ కార్యదర్శి శివమ్మ, తెలంగాణా మున్సిపల్ ఎంప్లాయిస్ ఫెడరేషన్ చైర్మన్ తాజ్ మోహన్ రెడ్డి, తెలంగాణ వర్కర్స్ యూనియన్ అధ్యక్షులు పి.విఠల్ రావులు పాల్గొని ప్రసంగించారు. మహాసభ ప్రారంభానికి ముందు యూనియన్ జెండాను సిఐటియు ప్రధాన కార్యదర్శి ఎస్.వీరయ్య ఆవిష్కరించారు.

తీర్మానాలు: మహాసభ క్రింది తీర్మానాలు ఆమోదించింది. రెండవ లేబర్ కమిషన్ సిఫార్సులను పార్లమెంట్‌లో తిరస్కరించాలని అన్ని రాజకీయ పార్టీలను 8వ మహాసభ విజ్ఞప్తి చేస్తు తీర్మానించింది. మున్సిపల్ కార్మికులు అనేక పోరాటాల ద్వారా సాధించుకున్న మెడికల్ ఇన్సూరిడేషన్, వారసత్వపు హక్కును కొనసాగించాలని, మున్సిపల్ ఉద్యోగుల్ని ప్రోవేన్సిలేషన్ చేయాలని, కాంట్రాక్ట్ కార్మికులకు కనీసవేతనం నెలకు 2220 అమలు చేయాలని, టెండర్ కాలపరిమితి 2 సంవత్సరాలుగా పెట్టాలని, మున్సిపల్ ఉద్యోగులను, కార్మికులను ప్రతినెల మొదటి వారంలో వేతనాలివ్వాలని, కరువు సహాయక చర్యలు చేపట్టాలని మహాసభ డిమాండ్ చేస్తు తీర్మానాలను ఆమోదించింది.

మహాసభ కార్యదర్శి పాలడుగు భాస్కర్ ప్రవేశపెట్టిన నివేదికను ఏకగ్రీవంగా మహాసభ ఆమోదించినది.

మహాసభకు 21 జిల్లాలు, 46 మున్సిపాలిటీల నుండి 250 మంది ప్రతినిధులు పాల్గొన్నారు. మహాసభ ఏకగ్రీవంగా నూతన కార్యవర్గాన్ని ఎన్నుకున్నది.

గౌరవాధ్యక్షులు కొండ్రగుంట వెంకటేశ్వర్లు, **అధ్యక్షులు** జి.రాములు, **ప్రధాన కార్యదర్శి** పాలడుగు భాస్కర్, **ఉపాధ్యక్షులు** కగ్గా తిర్పతయ్య, వి.వి.మంగపతి, ఎం.సూరీడు, ఎల్.రూఫ్‌సింగ్, యం.లక్ష్మీనారాయణ, కె.ఆశన్న, బి.జనార్థన్, ఎ.భుజంగరావు, కో-ఆప్షన్, **కార్యదర్శులు** సింగంపల్లి యల్లారావు, ఇ.అంజయ్య, బి.రత్నాజీ, ఎం.కుమార్ స్వామి, ఎం.బాలస్వామి, కో-ఆప్షన్, వి.నారాయణరావు, **కోశాధికారి** పి.వెంకటయ్య

లీజినల్ ఇన్సూరెన్స్ మహాసభలు

హైదరాబాద్ లీజినల్ జనరల్ ఇన్సూరెన్స్ ఎంప్లాయిస్ అసోసియేషన్ 16వ మహాసభలు మార్చి 9-10లలో నిజామాబాద్ సిండ్ భవన్‌లో జరిగాయి. ఈ సభలకు తెలంగాణా, రాయలసీమ జిల్లాల నుండి 200 మంది ప్రతినిధులు హాజరయ్యారు.

ప్రారంభోత్సవ సభలో కె.వేణుగోపాల్ ప్రధానకార్యదర్శి (ఎ.ఐ.ఐ.ఇ.ఎ) ప్రసంగిస్తూ భీమారంగాన్ని కేంద్ర ప్రభుత్వం అంచెలంచెలుగా ప్రైవేటీకరించడానికి ఉద్దిష్టమైవున్నదని ఇది జాతి వ్యతిరేక చర్యని ఆయన విమర్శించారు. మహాసభల ఆహ్వానసంఘం అధ్యక్షులు డా॥ఎ.లక్ష్మారెడ్డి స్వాగతోపన్యాసం చేశారు. కె.వి.వి.ఎస్.ఎన్.రాజు ఆలిండియా ఉపకోశాధికారి (ఎఐఐఇఎ) పాల్గొని ప్రసంగించారు.

ఈ సభలో వివిధ ట్రేడ్ యూనియన్ నాయకులు శ్రీ రవీందర్, కె.రామ్‌మోహన్‌రావు (జెఎసి), శంకర్ (ఎపిటిఎఫ్), దండి వెంకట్

(సిఐటియు), తుర్లపాటి లక్ష్మి (ఎఐటిపి), బలరాం (డిఆర్‌డిఎ) ప్రసంగించారు.

మహాసభలలో భాగంగా ర్యాలీ నిర్వహించారు. ఈ ర్యాలీ సిండ్ భవన్ నుండి స్థానిక బస్‌స్టాండ్ వరకు వెళ్లి తిరిగి సిండ్ భవన్‌కు చేరుకుంది.

ఈ సభల సందర్భంగా సాంస్కృతిక కార్యక్రమాలు నిర్వహించారు.



ఎవరేమంటున్నారు ?

నామ్ చామ్స్కీ (ప్రముఖ అమెరికన్ రచయిత)

ఇరాక్ పై దాడి బ్రయల్ రన్. అత్యంత సులభంగా లొంగిపోయేదిగా ఆత్మరక్షణ కూడా చేసుకోలేని దేశంగా ఇరాక్ ను అమెరికా అంచనా వేసింది. తరువాత లక్ష్యం ఇరాన్. ఉత్తర కొరియా అమెరికాను చూసి ఎందుకు భయపడాలి.



విచాయిల్ మూర్ (హాలివుడ్ నటుడు)

మార్చి 23న లాస్ ఏంజల్స్ ఆస్కార్ అవార్డు గ్రహీత

అమెరికా ప్రపంచంపై ఉగ్రవాద దాడులు సాగిస్తున్నది. ఇరాక్ పై దాడులు అన్ని అంతర్జాతీయ సూత్రాలను ఉల్లంఘిస్తున్నారు.

ప్రకాష్ కరత్

(సిపిఐ(యం) పొలిట్ బ్యూరో సభ్యులు)

అమెరికా గుత్తాధిపత్య దాడులను తిప్పికొట్టడం ఇరాకీల జన్మహక్కు.



హోస్సే ముబారక్ (ఈజిప్టు అధ్యక్షులు)

అమెరికా నేతృత్వంలో ఇరాక్ పై జరుగుతున్న దాడులు మరో 100 మంది బిన్ లాడెన్ లను సృష్టిస్తాయి. ఈ యుద్ధం ఇప్పుడు ముగిసినా, ఎప్పుడు ముగిసినా దుష్పరిణామాలు తీవ్రంగా వుంటాయి.

బషార్ అసాద్ (సిరియా అధ్యక్షులు)

అమెరికా దాడులకు వ్యతిరేకంగా ఆత్మాహుతి దళాలను వినియోగించాలని ఇరాక్ కు కోరుతున్నారు. ఇరాక్ పై అమెరికా తలపెట్టిన యుద్ధాన్ని అరబ్ దేశాలన్నీ వ్యతిరేకించాలి.



పాల్ వల్ఫ్ విడ్

(అమెరికా ఉపరక్షణ మంత్రి)

యుద్ధంలో ఇరాకీలు ఈ తరహా ఎత్తుగడలు వేయగలరని ఊహించలేకపోయాం.

శాంతి కపోతాలు



సిఐటియు రాష్ట్ర కమిటీ ఆధ్వర్యంలో మార్చి 25న హైదరాబాద్ లోని ఆర్టీసి క్రాస్ రోడ్స్ లో ర్యాలీ నిర్వహించి శాంతి కపోతాలను ఎగురవేశారు. ఈ కార్యక్రమానికి ముందు పురైల దండలతో బుష్ యొక్క వేశధారణతో, నల్లజెండాలను చేత బూని సిఐటియు రాష్ట్ర కార్యాలయం నుండి ఆర్టీసి క్రాస్ రోడ్స్ వరకు ప్రదర్శన నిర్వహించారు. ప్రదర్శనలో దారి పొడవునా యుద్ధ వ్యతిరేక నినాదాలు చేశారు. ర్యాలీ అనంతరం, సి.హెచ్.నరసింగరావు సిఐటియు రాష్ట్ర అధ్యక్షులు ప్రసంగిస్తూ శాంతికాముకులైన భారత ప్రజలు ఈ యుద్ధాన్ని వ్యతిరేకించాలని ఆయన పిలుపునిచ్చారు.

ఎస్.వీరయ్య సిఐటియు రాష్ట్ర కార్యదర్శి పాల్గొని ప్రసంగించారు. అధ్యక్ష, ప్రధాన కార్యదర్శులు ప్రపంచశాంతికి ప్రతీకగా తెల్లపావురాలును ఎగరేశారు.

'బుష్' దిష్టిబొమ్మ దగ్ధం



ఇరాక్ పై అమెరికా దురహంకార యుద్ధాన్ని వ్యతిరేకిస్తూ మార్చి 21న విజయవాడలోని మహాత్మాగాంధీ రోడ్ లో ఆంధ్రప్రదేశ్ మెడికల్ & సేల్స్ రిప్రజెంటేటివ్స్ యూనియన్ ఆధ్వర్యంలో జార్జ్ బుష్ దిష్టిబొమ్మను దగ్ధం చేశారు. ఈ కార్యక్రమంలో ఆంధ్రప్రదేశ్ మెడికల్, సేల్స్ రిప్రజెంటేటివ్స్ యూనియన్ రాష్ట్ర అధ్యక్షులు ఏ.జి.రాజ్ మోహన్, ప్రధాన కార్యదర్శి ఎం.సుబ్రహ్మణ్యం, సిఐటియు రాష్ట్ర కార్యదర్శి ఎ.వి.నాగేశ్వరరావు, మెడికల్ రిప్రజెంటేటివ్స్ ఆల్ ఇండియా ఫెడరేషన్ కార్యవర్గ సభ్యులు టి.కామేశ్వరరావులు పాల్గొన్నారు.

చదవండి

చదివించండి

వర్మింగ్ క్లాస్

సిఐటియు జాతీయ మాసపత్రిక



అచ్చగాడు

ఎండలు మండి పోతున్నాయి. ఎండలకు భయపడి జనం అంతగా బయటికి రావడం లేదు. మధ్యాహ్నం రెండు గంటల వేళ కరీంనగర్ బస్టాండ్ అరకొర జనంతో ఉంది. నేను వెళ్ళాల్సిన హుస్సాబాద్ బస్సు మరో అరగంట వరకు కాని రాదని చెప్పారు ఎంక్వైరీలో..



అహ్వనించింది.

కాస్త మోహమాట పడ్డానే వెంట వెళ్ళాను.

కూల్డ్రింక్ చప్పిరిస్తూ “ఇంతకు నువ్వేపని మీద వచ్చినవో చెప్పవైతివి” అన్నాను.

గడ గడ కూల్డ్రింక్ తాగేసి సీసా కౌంటర్ మీద పెట్టి జేబులో నుండి వంద కాగితము తీసి ఇచ్చింది.

“గోల్డెన్ స్కం ఏజంటుగా చెప్తున్నా” అన్నాడు.

“అంటే” అన్నాను.

“అదంతా పెద్ద కథ కాని అది నీతో అయ్యే పని కాదు. నీకు చెప్పినా దండుగా” అంటూ నవ్వింది.

“అదేదో చెప్తే కదా అర్థమయ్యేది” అన్నాను మళ్ళీ.

“ముందో పదకొండు వేలు కడ్డై.. ఆ తరువాత మరో ముగ్గుర్ని చేర్చిస్తే ఆ తర్వాత డబ్బులే డబ్బులు” అంటూ ముక్తసరిగా ముగించింది.

నాకు చూచాయగానైనా అర్థమైంది. ఆ మధ్యనే ఇటువంటి స్కం పట్టుకొని మా చుట్టప్రక్క ఒకడు వచ్చి చాల సోది చెప్పింది. అయ్యా ఇదినాతోని అయ్యే పని కాదు అని చెప్పి తప్పించుకునే సరికి తలప్రాణం తోకకు వచ్చింది.

“అయితే నీవు ఇంకా ఇటువంటి పనులు మానుకోలేదన్న మాట” అన్నాను. గతంలో ఫైనాన్స్ పెట్టి పాతిక లక్షలకు జనం మీద బోపి పెట్టింది గుర్తు వచ్చింది.

నువ్వోపిచ్చోడివన్నట్టుగ మరో మారు

నవ్వింది. “ఇందులో మానుకోవటానికి మొదలు పెట్టడానికి ఏముంది? ఏదో విధంగా నాలుగు డబ్బులు సంపాదించాలి. అంతే” అన్నాడు. వెంకటేశము మాటల్లో నిజం లేకపోలేదు. పదో తరగతి వరకు మేము ఇద్దరము కలె చదువు కున్నాము. ఆ తర్వాత వెంకటేశం చదువు సాగలేదు. అసలు వానికి చదువు మీద శ్రద్ధలేదు. ఇంటరు అయ్యింది అని అన్పించుకున్న తరువాత ఇదిగో ఇటువంటివి ఏదో ఒకటి చేసుకుంటూ వచ్చింది. కొన్ని రోజులు ఫైనాన్స్ నడిపించింది. అటు తరువాత ఫ్లాట్ల బిజినెస్ చేసింది. హైదరాబాద్, విజయవాడ రోడ్ల పొదావు పదావు భూమిని అడ్డికి పావుషేరు చొప్పున కొని ఫ్లాట్లు చేసి అమ్మింది. ఆ మధ్యన ఫ్లాట్ల బిజినెస్ గాలిలా పాకింది. ఆ గాలిలో తాను కొట్టుకుపోయి, వీడి మాటలు నమ్మి తాను ఒక ఫ్లాటు తీసుకుంటే ఇప్పుడు కొన్న ధరకే అమ్ముతామంటే కొనే నాధుడే కనిపించటం లేదు.

“ఫైనాన్స్ సంబంధించి అదేదో కేసు, అరెస్టు అంటూ విన్నాను” అన్నాను.

అదంతా మామూలే అన్నట్టుగా మరోమారు నవ్వి “ఏదేమయితది... నడుస్తూనే ఉంటాయి. అదంతసరే గానీ సిస్టర్, పిల్లలు బాగేనా? పిల్లగాండ్లు ఏం చదువుతాండ్లు.

“పెద్దోనిది గుంటూరు రెసిడెన్షియల్ కాలేజీలో ఇంటర్ సెకండరీయర్ అయిపోయింది. చిన్నోడు ఈ సంవత్సరము టెన్త్ అయిపోయింది. వాన్ని మళ్ళీ ఎక్కడ చదివించాలా? అని గుంజాటన వడ్డున్న. పెద్దోన్ని రెండేండ్లకు ఎనబై వేలు అయింది. చిన్నోనికి లక్ష దాటేటట్టు ఉంది” అన్నాను.

“సంపాదించేదంతా పిల్లలకే కదా! ఇప్పుడు ఖర్చు పెట్టుకుంటే ఆ తరువాత పెట్టినా లాభము లేదు” అన్నాడు.

“ఏమో తల ప్రాణము తోకకు వస్తుంది” అన్నాను.

దీప్లతాపానికి తట్టుకోవటానికి ఘంకా తిరిగే చోట బేంచి మీద చతికిలపడ్డాను. ఎక్కడి నుంచి చూసాడో ఏమో కాని వెంకటేశం నా ముందుకొచ్చి నిలిచేదాకా గుర్తు పట్టలేదు.

‘ఎక్కడికి’ అంటూ దగ్గరగా వచ్చింది.

‘ఇంటికే’ అన్నాను. వెంకటేశంను పరీక్షగా చూస్తూ. మనిషి కొద్దిగాలావు అయినట్లుగా కన్పించింది. దాదాపుగా నాలుగు సంవత్సరాల క్రింద చూసిన... మళ్ళీ ఇవ్వాల కన్పించింది.

“అది సరే కాని నువ్వేపని మీద వచ్చినవు?” అన్నాను పరీక్షగా చూస్తూ.

ఖరీదైన తెల్లని ఖాది బట్టల్లో ఇస్త్రీనలగకుండా యువరాజుకీయ నాయకుడులా ఉన్నాడు వెంకటేశం. నా ప్రశ్నకు చిరునవ్వు విసిరి “అబ్బ ఎండలు మండి పోతున్నాయి. ఇప్పుడే ఇట్లా ఉంటే మే లో ఎలా ఉంటుందో కదా?” ముందు పోయి చల్లగా ఓ కూల్డ్రింగ్ తాగుతాము పదా, తర్వాత తీరిగ్గా మాట్లాడుకోవచ్చు” అంటూ

ఇంతలో హైటెక్ హైదరాబాద్ బస్సు వచ్చి ప్లాటు ఫారము మీద ఆగింది. అది చూసి వెంకటేశము “నా బస్సు వచ్చింది మరోసారి తీరిగ్గా మాట్లాడుకుందాము. ఇదిగో ఎప్పుడైనా హైదరాబాద్ వస్తే మా ఇంటికి రాకుండా పోవద్దు. దిల్ షుక్ నగర్ లో కొత్త ప్లాటు తీసుకున్న, ఫ్యామిలీ కూడా సిఫ్టు చేసినా” అంటూ జేబులోని విజిటింగ్ కార్డు తీసి ఇచ్చి “నువ్వు హైదరాబాద్ కు వచ్చినప్పుడు ఇదిగో ఈ ఫోన్ కు రింగ్ చెయ్యి. నేను అయినా వస్తా లేకుంటే కారిచ్చి మా డ్రైవర్ నైనా పంపిస్తా. మరిచిపోకు” అంటూ బస్సు కోసము పరుగెత్తింది.

వాడు పోయిన దిక్కుకే చూస్తుంది పోయాను. వెంకటేశము నాకు ఇప్పుడు అర్థం కాని పజిల్ లాగే అనిపిస్తోంది. ఒకరోజు ఇదంటుడు మరో రోజు అదంటుడు. వాడు ఎప్పుడు ఏం చేస్తాడో అర్థము కాదు. కాని ఒక్కటి మాత్రం ఖచ్చితంగా చెప్పవచ్చు. వాడు ఏది చేసినా ఈజీగా డబ్బులు సంపాదించడము ఎలాగో వానికి తెల్సినంతగా ఎవరికీ తెల్లదు అనిపిస్తుంది. నిజానికి అటువంటి వాళ్ళదే కాలము మరి. వాన్ని తప్పుపట్టి ఏం లాభము. కాలమే అట్లా వచ్చింది. లేకుంటే ఇంత మోసాలు, దగా, కుట్రలు జరుగుతున్నా అందుకు పాల్పడిన దానికి ఎవనికి శిక్షలు అమలు జరగనప్పుడు వాడు కాకుంటే మరొకడు.

హుస్సేబాద్ బస్సు వచ్చి పాయింట్ మీద ఆగింది. అది తప్పితే మరోగంట వరకు వేచి చూడాలి మరి. వడి వడిగా నడుస్తుపోయి కండక్టరు వెనుక కిటికీ ప్రక్క సీటు సంపాదించాను. డ్రైవరు, కండక్టర్ టీ తాగటానికి క్యాంటిన్ కేసి నడిచారు. మరో పావు గంటకు కాని బస్సు పోదని కండక్టరు పోతు పోతు చెప్పి పోయింది. చేసేది ఏం లేక కిటికీలో నుండి బయటికి చూస్తుంది పోయాను.

సరిగ్గా ఆ సమయంలోనే నేను కూచున్న కిటికీ కాడికి వచ్చి యాచిస్తూ చెయ్యి చాపిండ్ ముసలి వాడు. అతను నోరు విడిచి ఏమీ అడగలేదు. కుడి చేతిని నోసలుకు అనిస్తూ దండం పెట్టా చెయ్యి చాసింది. అతను నాకు చాలా విచిత్రంగా కనిపించింది. అతని ఆకారము విచిత్రంగా ఉంది. అతనికి ఆరువై సంవత్సరాల వయస్సు పైబడి ఉంటుండేమో. ముఖము ముద్దులు పడి ఉంది. నెత్తిమీద పాతకాలపు రైతులు చుట్టుకునే తలపాగ ఉంది. అది మాసిపోయి చిరుగుల పేలికలా ఉంది. అతను తొడుక్కున్న అంగి చిరిగి ఉంది.

బ్రతకంతా కాయకష్టము చేసినట్టుగా అతని చేతులు నరాలు తేలి పాగబారిపోయినట్టుగా ఉన్నాయి. ఒక మాటలో చెప్పాలంటే అతనికి అదుక్కోవడము ఇష్టము లేనట్టుగా తప్పనిసరిగా అదుక్కుంటున్నట్టుగా అనిపించింది. అప్రయత్నంగా నే జేబులో చెయ్యి పోనిచ్చి రూపాయి బిళ్ళ ఆయన చేతిలో వేసాను. కృతజ్ఞత పూర్వకంగా అతను దండం పెట్టా నావైపోసారి చూసి ముందుకు కదిలింది.

నేను ఎక్కడో అతన్ని చూసినట్టుగా అనిపించింది. ఎక్కడ చూసాను? ఎవరతను? అన్నలు జ్ఞాపకము రావటము లేదు. కానీ నాకు అతను పరిచయము ఉన్నట్టుగా అనిపించసాగింది. ఒక్క క్షణం ఆయన ఎవరో తెలుసుకోవాలనే అనిపించసాగింది. సీట్లో నుండి లేచాను. కానీ అప్పుడే వచ్చిన కండక్టర్ చేతిలో ఉన్న టికెట్ బాక్స్ తో టక టక లాడిస్తూ రైట్ రైట్ అంటూ అరిచింది.

నా ప్రయత్నాన్ని బలవంతంగా అణచుకుని సీట్లో చతికిల పడ్డాను. కిటికీ నుండి తలబయట పెట్టి అతను వెళ్ళినవైపే పరికించి చూసాను. దూరంగా మరో చోట నిలబడి ఎవరినో యాచిస్తున్నాడు. అతను చీదరింపుగా చేతులు ఆడిస్తూ వెళ్ళిపోమంటున్నాడు. ఆ ముసలివాడు అక్కడి నుంచి మరో చోటికి కదిలిపోతున్నాడు.

బస్సు బయలు దేరింది. అంత వరదాక విపరీతమైన ఉక్కపోతగా ఉన్నదల్లా బస్సు కదిలే సరికి చల్లగాలి సోకి హాయి అనిపించింది. అతను కన్పించేంత వరకు అటువైపే చూస్తుంది పోయాను. కండక్టర్ వచ్చి టికెట్ అడిగే సరికి నా ఆలోచనకు అంతరాయం కల్గింది.

టిక్కెట్ తీసుకున్న తరువాత నా ఆలోచన అప్రయత్నంగా మళ్ళీ ఆ ముసలి వాని గురించే ఆలోచించసాగింది. కాని ఎంత గింజుకున్నా జ్ఞాపకము రావటము లేదు. నా ఆలోచనలు మళ్ళించుకోవటానికి నేను చేసిన ప్రయత్నము విఫలమై మళ్ళీ మళ్ళీ నా ఆలోచనలు అతని చుట్టు ముసర సాగాయి. చాలా సేపటికి గానీ గుర్తుకు రాలేదు. మా ఊరివాడే. మా వాడ కట్టు వాడే. అయిన తెలుకుంటు లచ్చయ్య. మా ఇంటికి రెండిండ్లు ఆవతలే వాళ్ళుండేది. ఆయన కొడుకు రాజమల్లు. నాతోటి వాడే. ఐదో తరగతి వరకు రాజమల్లు, నేను కల్సే చదువుకున్నాము. ఐదో తరగతి తరువాత ఆరో తరగతికి నేను ప్రక్క ఊరికి పోయిన. కానీ రాజమల్లు ఐదో తరగతికే పులిస్తాప్ పెట్టి తండ్రితోని వ్యవసాయంలో దిగిపోయింది.

పండక్కి పబ్బాలకు ఇంటికి పోయినప్పుడు రాజమల్లు కలిసేవాడు. చిన్నప్పుడు వాళ్ళింటి వెనుక చింత క్రింద ఆటలాడుకునే వాళ్ళము. రాజమల్లు నాన్న లచ్చయ్య నేను ఎరిగి ఉన్నప్పటి నుండి కష్టపోతే. వాళ్ళకున్న రెండు ఎకరాల చెలుక, ఊరి చెరువు క్రింది ఇరవై గుంటల పొలము. అదే సర్వస్వము. తెల్లారి లేసింది మొదలు చీకటి పడేదాక ఆయన రెక్కలు ఎప్పుడు రికాముగా ఉండేవి కాదంటే నిజం. పనో పనంటు జీవితమంతా కష్టము చేస్తూ బ్రతికింది. ఎప్పుడైనా ఎవరికైనా పిడికెడు పెట్టినోడే కాని చేయి చాపి అడిగింది లేదు. అటువంటి లచ్చయ్య అదుక్కుంటూ కనిపించే సరికి కడుపులో ఏదో దేవినట్టుగా అనిపించింది.

ఆ మధ్య ఊరికి పోయినప్పుడు రాజమల్లు పురుగుల మందు త్రాగి ఆత్మహత్య చేసుకున్నదని తెలిసి అవాక్కయి పోయిన. వాడు చిన్నప్పుడు ఎంత గడుసోడు, ధైర్యవంతుడు ఉండేనో నాకు ఇప్పటికీ గుర్తు. చిన్నప్పుడు ఒకరోజు గడ్డివాముల కాడ అదుకుంటూ ఉంటే జెర్రిపోతు కన్పిస్తే దాని తోక పట్టి గిర గిర తిప్పి చింత చెట్టుకు విసిరి చంపిండు. అటువంటి రాజమల్లు పురుగుల మందు త్రాగి చనిపోయిందంటే నమ్మబుద్ధి కాలేదు.

ఆ పైన రెండేండ్లుగా సరిగా వర్షాలు పడలేదు. పోయిన ఏడు వేసిన వేరుశనగ పంట అడికి అడికే అయింది. ఈ ఏడు పత్తిపంట వేస్తే ఎన్ని మందులు కొట్టినా పురుగు చావలేదు. పూత పూయలేదు. కాత కాయలేదు. ఏం చేస్తాడు మరి చావకుంటే” అంటూ ఊరివాళ్ళు చెప్పుకొచ్చిండ్లు.

ఆ తర్వాత బ్యాంకు వాళ్ళు ఇచ్చిన అప్పు క్రింద వాళ్ళు భూమిని జప్తు చేసుకున్నారని తెలిసింది. రాజమల్లు ఇద్దరు పిల్లలను పట్టుకొని లచ్చయ్య ఊరు విడిచి పెట్టిందని తెలిసింది. కానీ లచ్చయ్య నాకు ఈ విధంగా కనిపిస్తాడని ఊహించలేదు. ఎందుకో అప్రయత్నంగా నా కళ్ళ వెంట నీళ్ళూరసాగినవి. మనసు కుత కుత లాడసాగింది.

వెంకటేశము, లచ్చయ్యకు మధ్య ఏదో అర్థం కాని పోలిక. ఎంత దుర్మార్గమైనది ఈ లోకం. ఎవడు కష్టము చేస్తాడో వాడికి తిండి లేదు. వెంకటేశం ఏం కష్టపడ్డాడని అన్ని కోట్లు సంపాదించింది. ఏది న్యాయం ఏదీ అన్యాయం. నా బుర్ర వేడెక్కిపోతోంది.

- పి.చంద్

తెల్లరాజు, పెద్దబల్లి!

ఏడేడు పథాలుగు దేశాలే కాదు, నూట అరవై నాలుగు దేశాలు తల్లకిందులయిపోయాయి. వద్దు వద్దు అంటూ లక్షల కోట్ల మంది వీధులోకి వచ్చారు. వంటిమీది గుడ్డలు విప్పి సిగ్గు సిగ్గు అన్నా సరే, సిగ్గుపడక యుద్ధం చేస్తానన్నాడు తెల్లరాజు. బొల్లిరాజుని సింహాసనం మీద నుండి దించుతానని శపథం కూడా చేశాడు. 'బొల్లిరాజుని దించినా, ఉంచినా అది ఆ రాజ్యపు ప్రజల పని కదా?' అని కొందరన్నారు. 'వాడి దగ్గర ఆయిల్ తోటలున్నాయి కదా, వాటికోసమే ఈ యుద్ధం' అన్నారు ఇంకొందరు. తెల్లరాజు మాత్రం ఒక్కటే అనుకున్నాడు. 'ఏనుగు వెళ్ళిపోతుంటే వెయ్యి కుక్కలు అరుస్తాయి, వాటితో మనకి పనేంటి?' అని.

'మొన్నటిదాకా క్రిస్టాల్స్ నుల్లాగ వుండేవాళ్ళు, వీళ్ళకేమొచ్చింది రోగం?' అని ముసలివాళ్ళు వాపోయారు.

'లోకకళ్యాణం కోసమే బొల్లిరాజుపై మా యుద్ధం' అని తెల్లరాజు దండోరా వేయించారు. 'ఆదిదగ్గర కటార్లు లాంటి ఆయుధాలే కాదు, వినాశకర విషపదార్థాలు కూడా ఉన్నాయి' అన్నాడు తెల్లరాజు ఒకటికి పదిసార్లు! అందుకు తందాన తాన అన్నాడు బెరిగాడు.

'మన దగ్గర లేవా? ఆ మాటకొస్తే ఎవడి దగ్గర లేవు' అని నోరు తెరిచి ఎవరూ అడగలేదు, తెల్లరాజు గారి కత్తి పదును తెలిసి! అయినా 'దేశదేశాల రాజులందరూ 'ఎలగెలగ ఎలగెలగెలగ?' అని అడిగారు. అప్పుడు తెల్లరాజు ఒక కథ చెప్పాడు.

★ ★ ★

ఒకనాడు తెల్లరాజు మార్నింగ్ సూర్య నమస్కరం చేస్తున్నాడట. అప్పుడేమో ఈ బొల్లిరాజు పుష్పక విమానం మీద టూర్ కొడుతూ కేంద్రించి పాస్ ఉమ్మాడట. ఆ ఎర్రటి ముద్దని వెంటనే పరీక్షకు పంపితే క్షణాల్లో అది తాంబూళం తప్ప మరేమీ కాదు అని రిపోర్టు వచ్చిందట. అయినా సరే తెల్లరాజు పరీక్షలకు పంపి అందులో యురేనియం, ఆంట్రాక్స్... తదితర విషపదార్థాలు కలిగి వున్నాయని ప్రకటించడమే కాదు 'నిన్ను చంపుతాన'ని ప్రతిజ్ఞ చేశాడట.

'అయిలు తోటలు తప్ప అణ్ణస్త్రాలు లేవు' అని బొల్లిరాజు నెత్తినోరూ బాదుకున్నాడట.

'నువ్వెన్ని చెప్పినా నేన్నమ్మను నేనమ్మను. నేను ప్రపంచాన్ని కాపాడుతాను కాపాడుతాను' హెచ్చరిక మీద హెచ్చరిక చేశాడు తెల్లరాజు.

'బొల్లిరాజ్యాన్ని భస్మీవటలం చేస్తాం! బొల్లిరాజుని బూడిద చేస్తాం! బొల్లిరాజు టెర్రరిజం నశించాలి' అని నిత్యపాఠం కాదు, బొల్లి రాజ్యానికదో జాతీయగీతమై పోయింది!

బొల్లిరాజు గుక్కపట్టి ఏడ్చాడు!

★ ★ ★

తెల్లరాజు వెనక్కి తగ్గలేదు సరికదా, త్రిదళాలను బొల్లిరాజ్యం పొలిమేరల్లోకి మరింత ముందుకు తెచ్చాడు. లొట్టిపిట్టల నుంచి లోహాలదాక దడిగట్టేలా మోహరించాడు.

'నా దగ్గర ఆయుధాలు దొరికితే నన్ను చంపేసి ఖైమా కొట్టేసి కాకులకీ గద్దలకీ వేయండి' అన్నాడు బొల్లిరాజు.

రాజుల సమాహార సభేమో 'సర్లే, ఆడేం లేవు మొర్రో అని ఏడుస్తున్నాడు కదా? అందులో నిజమెంతో తెలుసుకోవడానికి బొల్లి రాజ్యానికి నిపుణుల తనిఖీ బృందాన్ని పంపుదాం' అన్నెప్పి ఎడాపెడా తనిఖీలు జరిపారు. మూడు వేల పేజీలతో నివేదికలిచ్చారు. వాటన్నిటినీ 'తుత్' అని తెల్లరాజు 'బొల్లిరాజుని దించుతా, ప్రపంచానికి శాంతి పేకట్లు పంచి పెడతా'నన్నాడు. భీష్మించుకు కూర్చున్నాడు.

★ ★ ★

ఇంతలో రాజుగారి కళ్ళు ఒక దిబ్బబల్లి మీద వడ్డాయి. అది పురుగుల్ని పట్టి చంపుకు తింటోంది.

'నువ్వు చేస్తున్న పనేంటి?' అడిగాడు తెల్లరాజు.

'యుద్ధం' అని నాలుక చప్పరించుకుంటూ చెప్పింది దిబ్బబల్లి. ఆ బల్లిని ముద్దు పెట్టుకోవాలన్నంత ముచ్చటేసింది తెల్లరాజుకి. 'నాక్కూడా నీకులాగే యుద్ధం చేయాలని ఉంది' అన్నాడు. దిబ్బబల్లి మెచ్చుకోలుగా మొండితోకను ఆడించింది.

'అసలు నువ్వు యుద్ధమెందుకు చేస్తున్నావ్?' అడిగాడు తెల్లరాజు. 'ప్రపంచశాంతి కోసం' అంది దిబ్బబల్లి. మరో పురుగుని మింగి త్రేస్తుతూ. 'పీస్లేండ్ కోసం పురుగుల్ని ఏరుకు తింటున్నానే తప్ప నాకు ఆకలయికాదు, లోకకళ్యాణం కోసం' అని బల్లి అన్నది.

తెల్లరాజు తన గొంతే తాను విన్నట్లు తెల్లబోయాడు. దిబ్బబల్లి గాని మిమిక్రీ చేస్తోందా? అని కూడా అనుకున్నాడు.

అప్పుడు దిబ్బబల్లి తెల్లరాజుని 'మరి నువ్వెందుకు యుద్ధం చేస్తున్నావ్' అని అడింది.



'నేను చెప్పిన సమాధానమే తిరిగి నాకు చెప్పొద్దు' అంది. ఆ మాటకు తెల్లరాజు కాస్తంత సిగ్గుపడ్డాడు.

'ప్లీజ్ టెల్ మి' అంది దిబ్బబల్లి. ప్రజలకు చెప్పినట్లుగా దిబ్బబల్లికి చెప్ప లేకపోయాడు తెల్లరాజు. 'ప్రపంచం మొత్తానికి పేటెంట్ హక్కులు నావేనని చెప్పడానికి కదూ?! అంతేనా?' అని బల్లి ఎకసక్కెం చేసింది. 'గోడ మీదే వుండి నా మనసులోకి ఎలా దూరిందబ్బా' అని తెల్లరాజు తేరిపార చేశాడు. ఇంతలో చిన్న పురుగును పట్టబోయి గర్వంగా గెంతి దిబ్బబల్లి దబ్బున పడింది. డబ్బ్లాటివో భవనం మళ్ళీ కూలినట్లు అనిపించింది ఆ దృశ్యం చూసిన తెల్లరాజుకి.

★ ★ ★

బొల్లి రాజ్యపు పొలిమేరల్లో ఫిరంగులు మోగుతున్నాయి. తెల్లరాజుకయితే ఎందుకో అవి తన గుండెల్లో పేలుతున్నట్లే గుభీ గుభీమంటున్నాయి. ఇంతలో కాళ్ళల్లో ఏదో పేలినట్లయి ఉలిక్కిపడి చూస్తే ఏం లేదు. దిబ్బబల్లిని చిన్నాచితకా పురుగులన్నీ మోసుకుపోతున్నాయి. దిబ్బబల్లి కదలేక బందీ అయినట్టే చూస్తోంది తెల్లరాజు వంక.

'అరె ఏమిటిది?' ఆశ్చర్యంగా నోటంట తెల్లరాజుకి మాటరాలేదు.

కానీ పురుగులన్నీ కలిసి 'యుద్ధం యుద్ధం' అని జాతీయగీతం ఆలపిస్తున్నట్లు అనిపించింది. 'భ్రమో! నిజమో! ఏమో!'

- బమ్మిడి జగదీశ్వరరావు
(ఆంధ్రజ్యోతి సాజన్యంతో)

హిందుత్వ - దిశలు !!

(మార్చి 7న 'ఆంధ్రప్రభ' దినపత్రిక తెలుగులో ముద్రించిన ఈ వ్యాసాన్ని 'కార్మికలోకం' పాఠకులకోసం సంక్షిప్తంగా పునః ముద్రిస్తున్నాం)

ఏప్రిల్ 14న డా॥బి.ఆర్.అంబేద్కర్ జయంతి



గొడ్రా దుర్ఘటనల అనంతర పరిణామాలలో హిందుత్వ పతాకచ్ఛాయలో దళితుల ప్రత్యేకత విలీనం అయిపోయిందనేది వాస్తవం. ఇటువంటి సందర్భం కొంతవరకు విచిత్రంగానే కనిపిస్తుంది.

ఇటువంటి వైచిత్ర్య అయోధ్యలో బాబ్రీమసీదు విధ్వంసంలో కూడా కనిపించింది. చరిత్రలో ఎక్కడ చూసినా మహిళలు దౌర్జన్యాలకు బలైన వారుగానే కనిపిస్తారు. కాని, అయోధ్య సంఘటనలో ఉన్నత వర్గాలకు చెందిన హిందూ మహిళలు కూడా వారికి సహజం కాని దౌర్జన్యకారుల పాత్రలో కనిపిస్తారు. అప్పట్లో వారి పాత్ర మహిళా విమోచనా ఉద్యమ నాయకత్వానికి అనూహ్యమైన ప్రశ్నలను రేకెత్తించింది. ఈ విషయం కాళి మహిళా పత్రిక (1995)లో తమిళాసర్కార్, ఊర్వశీ బుటాలియాల వ్యాసంలో స్పష్టంగా వ్యక్తమయింది. 'మితవాద శక్తుల ఉద్యమాల్లో రాజకీయంగాను, సజీవంగాను మహిళలు పాల్గొనడం మాకు ఆశ్చర్యం కలిగించింది అంత వరకు మహిళలను వేధింపులకు గురిచేసిన వారిగానే భావించాం, కానీ వారు సైతం ఇలా దౌర్జన్యాలకు దిగగలరని ఊహించలేకపోయాం.

1980, 1990 లలో దళితుల్లో చైతన్యం వెల్లి విరిసింది. ఈ చైతన్యం పాలనా యంత్రాంగం, విస్తృత సామాజిక జీవనం కుల మతతత్వ ధోరణులతో ప్రభావితం కాకుండా అడ్డుకోగలిగిందని ఆనాడు అంచనా వేసిన పరిశీలకులందరికీ ఇప్పుడు గుజరాత్ సంఘటన లో హిందుత్వ

చాందసవాదులతో దళిత శ్రేణులు భుజం భుజం కలిపి ముస్లింలపై దౌర్జన్యాలకు దిగడం చూస్తే దిగ్భ్రాంతి కలగకమానదు.

స్వాతంత్ర్యం వచ్చాక, రాకముందు గుజరాత్ చరిత్రను పరిశీలిస్తే, ఈ పరిస్థితులకు కారణాలేమిటో కొంతవరకు అవగాహన అవుతాయి. దేశ స్వాతంత్ర్యం కోసం జరిగిన పోరాటంలో గుజరాత్ రాష్ట్ర పరిధిలో చెప్పుకోతగిన సాంఘిక, సాంస్కృతిక ఉద్యమాల జాడ ఎక్కడా కనిపించదు. స్వాతంత్ర్యం వచ్చిన తరువాత కూడా 1960 వరకు గుజరాత్ ప్రత్యేక రాష్ట్రంగా అవతరించలేదు. అంతవరకు గుజరాత్ సమైక్య బొంబాయి రాష్ట్రంలో ఒక భాగంగా ఉండేది. సమైక్య రాష్ట్రంలో రెండు భాషలూ - మరాఠీ, గుజరాతీ - అమలులో ఉండేవి. ఆ సమయంలో మరాఠీ ప్రభావిత ప్రాంతాలలో లాగా కార్మిక ఉద్యమాలు కాని, సాంఘిక, సాంస్కృతిక ఉద్యమాలు కాని గుజరాతీ ప్రాంతాలకు విస్తరించలేదు. అయితే, ఒక మినహాయింపు మాత్రం ఇక్కడ గుర్తు చేసుకోవలసి ఉంటుంది. ఆర్యసమాజ్ వ్యవస్థాపకులు స్వామి దయానంద సరస్వతి గుజరాత్లోనే జన్మించి నప్పటికీ, ఆయన కాని, ఆర్యసమాజ్ ప్రభావం కాని గుజరాత్లో అంతగా కనిపించలేదు. (ఆర్య సమాజ్ ప్రధానంగా హిందు సమాజ ఉద్ధరణకు నడుంకట్టి, మైనారిటీ వర్గాలకు వ్యతిరేకంగా నిలిచిన విషయం ఇక్కడ చర్చనీయాంశం కాదు, కనుక ఆ విషయం వదలేద్దాం).

మరో కారణం కూడా ఉంది. అది కొంత మంది ప్రభావం. ముఖ్యంగా మహాత్మా గాంధీజీ నాయకత్వం రాష్ట్రంలో చాలా అంశాలను ప్రభావితం చేసింది. వాటిలో కార్మిక ఉద్యమం ఒకటి. రాజకీయ రంగాన్ని మాత్రమే కాక, సామాజిక జీవన వ్యవస్థ కూడా గాంధీజీ ప్రభావంలో పడింది. అహ్మదాబాద్లో కార్మిక సంఘాలు తీవ్రవాద ధోరణుల ప్రభావంలో పడకుండా ఆయన జోక్యం అడ్డుకట్ట వేసింది. చారిత్రాత్మక ఘట్టంగా ప్రసిద్ధికెక్కిన అహ్మదాబాద్ కార్మిక సమ్మె తీవ్రవాద ప్రభావానికి లోనుకాకుండా మహాత్ముడి నాయకత్వంలో ఏర్పడిన మజూర్ మహాజన్ కార్మిక సంఘం అడ్డుగోడలా నిలిచింది. ఈ మజూర్ మహాజన్ గాంధీ విశ్వసించే

ధర్మకర్తృత్వ సూత్రానికి ప్రతీకగా తయారైంది. దీంతో కార్మిక సంఘాలు మహాశక్తిగా రూపుదిద్దుకోలేక పోయాయి.

మరాఠీ సమాజాన్ని ప్రభావితం చేసిన కొన్ని ఉద్యమాలు గుజరాత్కు వ్యాపించ లేక పోవడం కూడా ఇంకో కారణం. 1840 ప్రాంతంలో మహాత్మా జ్యోతిబా ఫూలే నాయకత్వంలో కుల వ్యవస్థ నిర్మూలన, మహిళా విముక్తి పోరాటాలకు మరాఠ్వాడాలో ఉద్యమ స్ఫూర్తి నిచ్చాయి. జ్యోతిబా ఫూలే నాయకత్వం చివరికి దళిత వర్గాల అభిమాన నాయకుడు డాక్టర్ బాబాసాహెబ్ అంబేద్కర్ నాయకత్వాన్ని దేశ ప్రజలకు అందించింది. ఇటువంటి నాయకత్వం గుజరాత్కు లభించలేదు.

ఈ కారణాలన్ని కలిసి, గుజరాత్లో చాందసవాద నాయకత్వమే బలం పుంజుకోగలిగింది. తప్ప అంతర్గతంగా ఎక్కువ మార్పులు సాధ్యం కాలేదు. చాందసవాద నాయకత్వమే ప్రధానంగా గుజరాత్ ప్రాంతంలో సామాన్య ప్రజానీకంపై పట్టు సాధించగలిగింది.

అలా అని గుజరాత్లో ఎలాంటి సామాజిక విప్లవాత్మక సంస్కరణలకు చోటు లభించలేదనుకోవడం పొరపాటు అవుతుంది. బ్రిటిష్ పాలన నుంచి విముక్తి సాధించాలనే తపన దేశ ప్రజలందరిలో లాగే, గుజరాత్లో కూడా ప్రబలంగా ఉండేది. కష్టపడి పనిచేసే గుజరాతీ మేధావులు బ్రిటిష్ కాలం నుంచి తమకొక ప్రత్యేక గుర్తింపును సంపాదించుకోగలిగారు. సూరత్ వంటి రేవులు మొఘలాయీల కాలం నుంచి వాణిజ్య రంగంలో తమకంటూ ఒక స్థానాన్ని సంపాదించుకున్నారు. రాష్ట్ర ప్రజల నిబద్ధతను గమనించిన బ్రిటిష్ పారిశ్రామికవేత్తలు గుజరాతీలలో పారిశ్రామిక రంగంవైపు ఆసక్తిని పెంచగలిగారు. కామన్వెల్త్ దేశాలలో ఇప్పటికీ గుజరాతీ పారిశ్రామికవేత్తల ప్రభావం కనిపిస్తుంది.

బ్రిటిష్ పాలన నుంచి దేశం విముక్తి పొందిన తరువాత, 1970 దశకం వరకు గుజరాత్లో సామాజికంగా కాని, ఇతరత్రా కాని పెద్దగా చెప్పుకోవలసిన మార్పులు జరగలేదు. 70ల ఆరంభంలో విద్యార్థిలోకం చేపట్టిన నవనిర్మాణ ఉద్యమం రాష్ట్రంలో వటవృక్షంలా పాతుకుపోయిన అవినీతి, ఆశ్రిత పక్షపాతం వంటి దుర్లక్షణాలపై

పోరాటం ప్రారంభించింది. విద్యార్థుల ఆందోళన వర్ధిల్లసాగగా అప్పటి ముఖ్యమంత్రి చిమన్‌భాయి పటేల్ పదవికి రాజీనామా చేయక తప్పలేదు. బహుశా గుజరాత్‌లో సెక్యులర్ లక్ష్యాల సాధనకు జరిగిన ఆఖరి పోరాటం అదే కావచ్చు.

కాంగ్రెస్ పార్టీ అనుసరించిన అవకాశవాద రాజకీయాల కారణంగా రాష్ట్రంలో క్షత్రియులు, హరిజనులు, ఆదివాసీలు, ముస్లింలు ఒకే గూటి పక్షులుగా మైనారిటీల పేరుతో ఒకే గాటన కట్టివేయబడ్డారు. దీనికి ప్రతిశక్తిగా అగ్రవర్ణాలకు చెందిన వారంతా సంఘపరివార్ ప్రభావంలో సమీకృతులయ్యారు. దీని ఫలితంగానే, 1980 దశకంలో రిజర్వేషన్‌లకు వ్యతిరేకంగా జరిగిన ఉద్యమంలో దళితులపై హింసాత్మక సంఘటనలు విచ్చలవిడిగా సాగాయి.

ఈ సందర్భంలో ఫ్రంట్‌లైన్ మేగజైన్‌లో డియోన్ బున్నా వ్యాసంలోని అంశాలు గుర్తు చేసుకోక తప్పదు.

1980 దశకం మధ్య నాటికి దళితుల విషయంలో బిజెపి వైఖరి సానుకూలంగా మారింది. దళితులను కూడా తమ స్థావరంలోకి చేర్చుకోవాలని బిజెపి నాయకత్వం ఆలోచించడం ప్రారంభించింది. దళితులు, షెడ్యూల్డ్ కులాలు/ తెగలు, ఇతర వెనుక బడిన వారి సంఖ్యా బలాన్ని- దేశ జనాభాలో దాదాపు 75 శాతం- గమనించిన బిజెపి హిందుత్వ పతాకం కిందకు వారిని కూడా చేర్చుకోవాలని ప్రయత్నాలు ప్రారంభించింది. అంతవరకు అనుసరించిన రిజర్వేషన్ వ్యతిరేక ధోరణికి స్వస్తి చెప్పింది. ఫలితంగా మంచి ఫలితాలను కూడా సాధించ గలిగింది.

మహారాష్ట్రలో దళిత్ పాంథర్ ఉద్యమానికి, అనుబంధ దళిత రచయితల ఆవిర్భావానికి దారితీసిన తీరులో గుజరాత్‌లో దళిత ఉద్యమాలు చోటు చేసుకోకపోవడం హిందుత్వ శక్తులకు మరింత అనుకూల వాతావరణాన్ని కల్పించింది. మహారాష్ట్రలో మాదిరిగా గుజరాత్‌లో కూడా దళిత పాంథర్స్ ఉద్యమాన్ని ప్రారంభించేందుకు ప్రయత్నాలు జరిగినా, అనుకూల వాతావరణం లేకపోవడంతో అవి ఆశించిన స్థాయిలో ఫలితాల ను ఇవ్వలేకపోయాయి. బ్రాహ్మణవాదానికి వ్యతిరేకంగా ఉద్యమించడంలోను, పర్వవసానంగా రాజకీయ లబ్ధిని అందుకోవడంలోను మహారాష్ట్రలో దళితులు ప్రదర్శించిన పోరాట స్ఫూర్తిని గుజరాత్ దళితులు చూపించలేకపోయారు. తమ ప్రత్యేకతను నిలబెట్టుకునే ప్రయత్నంలో గుజరాత్ దళితులు హిందుత్వ ప్రవాహంలో చేరిపోయారు.

దేశ రాజకీయ రంగంలో దళితుల సాధికార పలుకుబడి క్రమంగా పెరుగుతూ, 1990 దశకం నుంచి కీలకమవుతుండగా, గుజరాత్‌లో మాత్రం అట్టడుగు, అణగారిన వర్గాలలో హిందుత్వ భావాలు ప్రబల మవుతుండడం విశేషం. గుజరాత్‌లోని ఈ వర్ణాశ్రమ ధర్మానుకూల భావాలు అణచివేతకు గురైన వారిలోనే ప్రభావం చూపిస్తుండడం ఒక రకంగా గిరిజన, దళిత ఉద్ధరణ లక్ష్యంతో సాగిస్తున్న ఉద్యమాలకు, పోరాటాలకు గొడ్డలి పెట్టులాంటిది.

దేశంలోనే అతి పెద్ద రాష్ట్రంలో హిందుత్వ శక్తులతో సమానంగా దళిత వర్గాలకు చెందిన పార్టీ అధికారంలో పాల్గొనడం విశేషం కాగా, గుజరాత్‌లో ఆ శక్తులు అనుసరిస్తున్న విధానాలకు దళితుల నుంచే మద్దతు లభించడం మరింత విశేషం.

రామజన్మభూమి ఆందోళనలోను, బాబ్రీ మసీదు విధ్వంసంలోను దళిత వర్గాలకు చెందిన యువత అత్యుత్సాహంగా పాల్గొనడం పరిశీలకుల కు ఆందోళన కలిగించిన పరిణామం. ఆ వెంటనే సహజంగా వచ్చే ప్రశ్న: సుదీర్ఘ కాలం అగ్రవర్ణాల వారి అడుగుల కింద అణచివేతకు గురైన దళితులు, ఇతర అణగారిన వర్గాలు, అమానుష పరిస్థితుల్లో బతుకులను వెళ్ళదీసినవారు, ఆకస్మాత్తుగా ఇప్పుడు ఆనాడు అలా అణచివేసిన వారి బాటలోనే నడవాలని ఎందుకు నిర్ణయించు కున్నారు? సంస్కృతీకరణ ప్రభావాన్ని విశ్లేషించిన ప్రముఖ సామాజిక అధ్యయనవేత్త ఎం.ఎన్. శ్రీనివాస్ చెప్పినట్లు ఆ ప్రభావమే దళితులను హిందువుగా గుర్తింపు కోసం అరుల చాచేందుకు ప్రోత్సహిస్తోందని మనం అనుకోవచ్చు.

హిందుత్వ శక్తుల నీడలోకి దళితులు, ఇతర వెనుకబడిన వర్గాలు చేరడం అనే పరిణామం కేవలం గురాజత్‌కు మాత్రమే పరిమితం అనుకుంటే పొరపాటే అవుతుంది. సంఘ పరివార్ ప్రభావంలో ఈ వర్గాలు చేరడం అనేది, దురదృష్ట వశాత్తు, జాతీయ స్థాయికి వ్యాపించిందనేది వాస్తవం. నరేంద్ర మోడీ అనుసరించిన ప్రయోగాని కి బి.ఎన్.పి. నాయకురాలు, ఉత్తరప్రదేశ్ ముఖ్యమంత్రి మాయావతి కితాబు ఇవ్వడం నుంచి ఇటీవలి కాలం వరకు సంఘ పరివార్ గొడుగు కింద రాంవిలాస్ పాశ్వాన్ వంటి నేతలు తలదాచుకోవడం వంటి అన్ని పరిణామాలను మనం గమనిస్తే, హిందుత్వ రాజకీయ ప్రయోజనాలకు దళితుల చేయూత ఎంత ప్రబలంగా ఉన్నదీ తెలుస్తుంది. ఒకప్పుడు అంబేద్కర్ అనంతరం

దళిత నాయకునిగా రిపబ్లికన్ పార్టీ అగ్రవర్ణ నాయకత్వాన్ని సవాలు చేసి ప్రముఖుడుగా గుర్తింపు పొందిన దళిత రచయిత, కవి నాందేవ్ ధాశల్ ఈ మధ్య శివసేన అభిమానుల్లో చేరిపోయారు. అలాగే, తమిళనాట దళిత ఉద్యమం హిందు మున్నాని కార్యక్రమాలు, కాన్పూర్‌లో ఖటిక్ కులం వారిపై దాడులను ప్రతిఘటించిన కాలా బచ్చా కార్యక్రమంలో హిందుత్వ కొంగు నీడకు చేరడం గమనించవలసిన అంశం.

ఇప్పుడు దళితులు కూడా తమలోని వేర్వేరు కులాలు ప్రాతిపదికగా సంఘటితం కావడం ప్రారంభించారు. తమ కులపరంగా తమ హక్కుల కోసం పోరాటం ప్రారంభించారు. దీంతో కేవలం చాతుర్వర్ణాలపై పోరు కాస్తా దళితులలోనే అగ్రవర్ణాలు, అట్టడుగు వర్గాలుగా చీలిపోయి భిన్న మార్గం పట్టింది. ఆంధ్రప్రదేశ్‌లో మాల, మాదిగ విభేదాలు, మహారాష్ట్రలో మహార్, నయా బౌద్ధులు, మతంగులు, చర్మకార్లు మధ్య వైరుధ్యాలు ఈ పరిణామానికి ఉదాహరణలు. 1970 దశకం నాటి దళిత పదానికి ఉన్న విస్తృతార్థం ఇప్పుడు లేదు.

ప్రస్తుతం కేవలం దళితులమని చెప్పుకుంటే చాలదు. మాల, మాదిగ, మతంగ, చర్మకార్, లేక మరేదైనా... అదేమిటో స్పష్టం చేయాలి. ఒక్కొక్కప్పుడు వాటిలో ఇంకా ఏవైనా, చిన్న చిన్న తేడా ఉంటే అది కూడా వెల్లడించాలి. జీవితకాలం కమ్యూనిస్టు పార్టీ కార్యకర్తగా గడిపిన మహారాష్ట్ర రచయిత అన్నాబాపు సాధే తన కులానికి నాయకుడుగా ఎదుగుతాడని ఎవరూ ఊహించి ఉండరు.

గుజరాత్ ప్రయోగం తరువాత సెక్యులర్ శక్తులు, కమ్యూనిస్టు శక్తులు బలహీనంగా ఉన్న వాస్తవాన్ని బట్టబయలు చేసాయి. ఇక ముందు అలాంటి సంఘటనలు జరగకుండా చూడడం తక్షణ కర్తవ్యం.



సెక్యులరిజం విషయంలో కేవలం ప్రభుత్వం మతేతర ధోరణి అవలంబిస్తే చాలదు. సామాజిక జీవనం నుంచి దాని ప్రభావాన్ని పూర్తిగా తొలగించేయాలి. రాజకీయ, ఆర్థిక కార్యక్రమాలను సాంఘిక, సాంస్కృతిక కార్యక్రమాల మధ్య అంతరాలు లేకుండా చూడాలి. అనలు కులపరమైన ఆలోచనలను కూడా రాకుండా చూడవలసి ఉంది.

- సుభాష్ గెటాడే

ఎడిటర్ 'సంధాన్' పత్రిక.

రాష్ట్రంలో శ్రామిక మహిళా దినోత్సవం

మార్చి 8వ తేదీ అంతర్జాతీయ మహిళా దినోత్సవం సందర్భంగా రాష్ట్రంలోని అనేక ప్రాంతాలలో, అనేక రంగాలలో, సభలు, సదస్సులు జరిగాయి. సిఐటియు కేంద్ర కమిటీ, శ్రామిక మహిళా సమన్వయ కమిటీ పిలుపు మేరకు రాష్ట్రమంతటా మహిళా దినోత్సవాన్ని జరిపేందుకు కృషి చేయాలని సిఐటియు రాష్ట్ర మహాసభ తీర్మానించింది. ఈ స్ఫూర్తితో అనేక జిల్లాలలో సదస్సులు నిర్వహించారు. వీటిలో అత్యధికంగా ఎస్డబ్ల్యుఎఫ్ ఆధ్వర్యంలో మహిళా కండక్టర్ల సదస్సులు జరిపి, సబ్ కమిటీలు ఏర్పాటు చేశారు.



విజయవాడలో మార్చి 8వ తేదీ గాంధీనగర్ ప్రెస్ క్లబ్ లో సదస్సు నిర్వహించారు. శ్రామిక మహిళా సమన్వయ కమిటీ ఆధ్వర్యంలో జరిగిన ఈ సదస్సుకు సుమారు 200 మంది మహిళలు హాజరయ్యారు. సదస్సులో రాష్ట్ర శ్రామిక మహిళా సమన్వయ కమిటీ కన్వీనర్ కా||రోజా, ఎపిఎన్టీవోస్ పశ్చిమ కృష్ణ, విమెన్స్ వింగ్ కన్వీనర్ కా||పి.జయశ్రీ, సిఐటియు విజయవాడ ప్రధాన కార్యదర్శి కా||ఆర్.రఘు అతిథులుగా విచ్చేశారు.

హైదరాబాద్ :

(ఎ) మహిళా కండక్టర్ల సదస్సులో 8 డిపోల నుండి 25 మంది హాజరయ్యారు. కా||గీత అధ్యక్షత వహించారు. కా||పద్మశ్రీ శ్రామిక మహిళ నగర కన్వీనర్ కా||జ్యోతి, సిఐటియు రాష్ట్ర ఆఫీస్ బేరర్ కూడా ఈ సదస్సుకు వచ్చి సూచనలిచ్చారు. మొత్తం 6 మంది సభ్యులతో కా||గీత కన్వీనర్ గా సబ్ కమిటీని ఎన్నుకున్నారు.

(బి) నాచారం పారిశ్రామిక ప్రాంతంలోని భారత్ ఎలక్ట్రానిక్స్ లిమిటెడ్ (బిఇఎల్)లో సిఐటియు ఆధ్వర్యంలో ప్రప్రథమంగా అంతర్జాతీయ మహిళా దినోత్సవ సదస్సును నిర్వహించారు. సంస్థలో పని చేస్తున్న 80 మంది మహిళా ఉద్యోగినులు, ఆఫీసర్లు ఎంతో ఉత్సాహంతో ఈ సదస్సులో పాలు పంచుకున్నారు. కా||పద్మశ్రీ, శ్రీమతి ప్రమదాదేవి, ప్రిన్సిపాల్, కోఠి ఉమెన్స్ కాలేజీ ముఖ్య అతిథులుగా హాజరయ్యారు.

(సి) కారవాన్ మండలం కమిటీ చేసిన కృషి ఫలితంగా టోలిచౌక్ లో 250 మంది అసంఘటిత రంగ మహిళా కార్మికులతో మహిళా దినోత్సవ సదస్సు జరిగింది. నగర శ్రామిక మహిళా కో-కన్వీనర్ కా||వర్ధని, కమిటీ సభ్యురాలు కా||నాగలక్ష్మి సదస్సును ఉద్దేశించి ప్రసంగించారు.

(డి) ఉస్మానియా జనరల్ ఆస్పత్రిలో కా||సుజావతి ఆధ్వర్యంలో 70 మంది నర్సింగ్ స్టాఫ్ తో లంచ్ అవర్ మీటింగ్ జరిగింది. దీనికి ముఖ్య అతిథిగా కా||విజయవాణి, ఎన్టీవో రాష్ట్ర నాయకురాలు హాజరయ్యారు.



యుద్ధం - కార్మికవేర్గం

ఏప్రిల్ 6 బి.టి.రణదివే వర్గంతి

1982 సెప్టెంబర్ 1న అణుయుద్ధ ప్రమాదానికి వ్యతిరేకంగా కార్మికవర్గం శాంతి వ్రదర్శనలు నిర్వహించాలని నీజటియు వీలువునిచ్చింది. ఈ అంశంపై నీజటియు వ్యవస్థాపక అధ్యక్షులు బి.టి.రణదివే 'వర్కింగ్ క్లాస్'లో వ్రాసిన వ్యాసం సంక్షిప్త పాఠం.

ఈ ర్యాల్ లిన్నిటిలోనూ కార్మికవర్గం ముఖ్య పాత్ర వహించింది. అన్ని రాష్ట్రాలలోనూ ఈ ర్యాల్ లను నిర్వహించే బాధ్యత వామపక్షాలు అందులోనూ సిపిఐ(ఎం), సిపిఐ ముందున్నాయి. అమెరికాన్ సామ్రాజ్యవాదం యుద్ధోన్మాదం, అణు యుద్ధ ప్రమాదం గురించి లక్షలాది మంది తెలుసుకున్నారు.

బూర్జువా భూస్వామ్య పార్టీల పాత్ర : ఆ సమస్యల పట్ల భారత దేశంలోని బూర్జువా భూస్వామ్య పార్టీలు పాలక కాంగ్రెస్ పార్టీ-ప్రతిపక్షాలు అనే తేడా లేదు. యుద్ధ ప్రమాదం లేనట్లే వారు వ్యవహరిస్తున్నాయి. ప్రపంచానికి, భారత దేశ స్వాతంత్ర్యానికి కూడా ఏమీ ముప్పు లేనట్లే ఆ పార్టీలు ప్రవర్తిస్తున్నాయి. భారత ప్రభుత్వం ప్రపంచ శాంతికి ఎదురవుతున్న ప్రమాదం గురించి అపుడప్పుడు గళం విప్పినా

అది కేవలం నామమాత్రమే. ప్రజలకు ప్రపంచ యుద్ధ ప్రమాదం వివరించి వారిని చైతన్యపరచడంలో పాలకపక్షం కృషి శూన్యం. అమెరికన్ సామ్రాజ్య వాదాన్ని ఎండగట్టడానికి పాలకపక్షం సుముఖంగా లేదు. ఇతర బూర్జువా ప్రతిపక్షాలకు ఈ ప్రమాదం పట్ల ఆసక్తి ఉన్నట్లు కనబడదు. ఎన్నికలలో తమ ప్రయోజనాన్ని ఎలా కాపాడుకోవాలన్న ఎత్తుగడలు, తక్షణ అవసరాకే పరిమితమవుతుంటారు.

చాలా కాలం క్రితమే మార్క్స్ భారత దేశం గురించి ఇలా అన్నాడు. "ప్రకృతి సిద్ధమైన ఘటనలకు తప్ప రాజ్యాలు కూల్చివేయ బదుతున్నా. క్రూరమైన పరిపాలన సాగుతున్నా, పెద్ద పట్టణాలలో ప్రజలు ఊచకోతకు గురవుతున్నా పట్టించుకోని ఈ స్వభావమే బ్రిటిష్ దురాక్రమణ దారులకు అవకాశం కల్పించింది." ఇటువంటి వైఖరే దురదృష్టవ శాస్త్ర ఇప్పుడు పునరావృతమవుతున్నది.

కాంగ్రెస్కు ప్రత్యామ్నాయం అని చెప్పుకుంటున్న బిజెపి యుద్ధ ప్రమాదం విషయంలో మౌనంగా ఉంది. కాని వాళ్ళు ఆఫ్ఘనిస్తాన్లో సామ్రాజ్యవాద జోక్యాన్ని అడ్డుకోడానికి సోవియట్ తీసుకున్న చర్యలను మాత్రం నిరసించారు. అమెరికా యుద్ధోన్మాద విధానాలు, లెబనాన్పై ఇజ్రాయిల్ దురాక్రమణ, పాలస్తీనీయుల ఊచకోతల పట్ల

మౌనంగా వహిస్తున్నారు. అమెరికా కుట్రలను ఎన్నడూ ఆ పార్టీ నిరసించ లేదు. సైద్ధాంతికం గాను, ఇతర రూపాల్లో అమెరికాతో బిజెపికున్న సున్నిత సంబంధాలే దాన్ని కట్టిపడేస్తున్నాయి.

కార్మికవర్గ పాత్ర: కార్మికవర్గం పుట్టుకతోనే ఒక అంతర్జాతీయ దృక్పథాన్ని అలవరచుకుంది. ఇతర దేశాలలోని తన వర్గ మిత్రులు కార్మికుల పట్ల సంఘీభావం దాని దిన చర్యలో భాగంగా ఉంది. మార్క్స్, ఎంగెల్స్, లెనిన్ల బోధనలతో అంతర్జాతీయ దృక్పథంతోనే ఆయా ప్రభుత్వాల విదేశీ విధానాలను పరిశీలించాయి. దేశాల మధ్య ఘర్షణల పట్ల ఈ దృక్పథంతోనే తమ వైఖరిని నిర్ణయించుకుంటున్నాయి. జాతి దురభిమానమే దేశభక్తిగా భావించే వైఖరికి ఇది వ్యతిరేకం. నమనమాజ స్థావన, ప్రపంచ కార్మికవర్గ ఉద్యమాభివృద్ధి దిశలోనే ఈ వైఖరి ఉంటుంది. వీరు కేవలం శాంతికాముకులే కాదు. యుద్ధం జరుగుతున్న సందర్భం, దాని స్వభావం, అందులో భాగస్వాములెవరు వారి ప్రయోజనలేంటి అన్న అంశాల ఆధారంగా కార్మికవర్గం తమ వైఖరి నిర్ధారించుకుంటున్నది.

మార్క్స్ మొదటి అంతర్జాతీయ కార్మిక సంస్థలో చెప్పినట్లు "కార్మికవర్గం విముక్తికి వివిధ దేశాల కార్మికుల మధ్య సంఘీభావం అవసరం. సంకుచిత జాతీయ దురభిమానం ఆధారంగా రూపొందిన విదేశాంగ విధానాలను, ప్రజల ధన ప్రాణాలను బలిపెట్టే యుద్ధాలను వ్యతిరేకించాలి. పాలకుల మధ్య ఉండే సంబంధాలకన్నా ఆదేశాల ప్రజల మధ్య ఉండాల్సి న సంబంధాలకే పెద్దపీట వేయాలని" అన్నాడు.

సరైన అవగాహన : కేవలం యుద్ధానికి వ్యతిరేకంగా ఉండడమే కార్మికవర్గం యొక్క అవగాహన ఎన్నడూ కాదు. కొన్ని యుద్ధాల పురోగామి స్వభావాన్ని వారు అవగాహన చేసుకున్నారు. ఆ యుద్ధాల్లో అభివృద్ధికాముకుల విజయానికై కృషి చేసారు.

ఫ్రెంచి విప్లవం మానవాళి చరిత్రలోనే కొత్త శకానికి నాంది పలికిందని లెనిన్ చెప్పారు. అప్పటి నుండి ప్యారిస్ కమ్యూన్ (1871) వరకు పురోగామి బూర్జువా వర్గం జాతీయ విముక్తికై యుద్ధాలు సాగించింది. ఫ్యూడల్ శక్తులకు, సనాతన వాదానికి, ఆ వ్యవస్థలకు, విదేశీ అణచి వేతలకు వ్యతిరేకంగా జరిగిన పురోగామి యుద్ధాలు అవి. ఈ విధమైన అవగాహనే కార్మికవర్గానికి మార్గదర్శకంగా ఉంది. వారు ఇటువంటి యుద్ధాలలో అభ్యుదయ శక్తుల పక్షం వహిస్తారు.

మొదటి ప్రపంచ యుద్ధం: లెనిన్ కాలంలో ఇది జరిగింది. ఈ యుద్ధాన్ని లెనిన్ దోపిడి దొంగల మధ్య యుద్ధంగా వర్ణించారు. “ఇందులో ఏకపక్షమూ అభివృద్ధి కరం కాదు. ఏ పక్షాన్ని సమర్థించరాదని కార్మికవర్గం తమ పాలకులపై వత్తిడి తెవాలి. సామ్రాజ్యవాద కాంక్ష గల తమ ప్రభుత్వాలు యుద్ధంలో ఓటమికి కృషి చేయాలి. కార్మికవర్గం ఇది నా దేశం జరుపుతున్న యుద్ధం, నా పితృదేశాన్ని సమర్థించాలనే వైఖరి తీసుకోరాదు. నా దేశపు ప్రభుత్వం యుద్ధంలో ఓడి పోవాలని కోరుకోవాలి. అందుకు కృషి చేయాలి. సామ్రాజ్యవాద యుద్ధంలో తమ సొంత ప్రభుత్వాన్ని ఏ కార్మికులు సమర్థించారో వారిని సోషలిజానికి ద్రోహులుగా పరిగణించాలి.” లెనిన్ రష్యా యుద్ధాన్ని అంతర్యుద్ధంగా మార్చి జూరు చక్రవర్తిని కూలద్రోసేందుకు ఉపయోగించారు.

“నంస్కరణ వాదులు ఈ యుద్ధాన్ని బలవరచారు. విప్లవ కార్మికవర్గం ప్రతీఘాత స్వభావం గల ఈ యుద్ధాన్ని వ్యతిరేకించడంతో బాటు ఈ యుద్ధాన్ని సామ్రాజ్య వాద ప్రభుత్వాల కూల్చివేతకు ఉపయోగించుకొనే కృషి చేసారు. అలాంటి యుద్ధాల పట్ల కార్మికవర్గం శాంతి కాముకంగా ఉండాలనే వైఖరిని తీసుకోలేదని గమనించాలి. ప్రపంచాన్ని వలసలుగా విభజించి పంచుకోవాలనే యుద్ధాన్ని ఆయా దేశాల్లోని సామ్రాజ్యవాద ప్రభుత్వాలను కూల్చివేయాలన్న వైఖరి తీసుకొన్నది. యుద్ధాన్ని జనరల్ గా వ్యతిరేకించే బూర్జువా వర్గం సామ్రాజ్యవాదులకు మద్దతిచ్చే అరాచకులకు భిన్నమైన వైఖరిని కార్మిక వర్గం తీసుకున్నారు. ప్రతి యుద్ధాన్ని మార్క్సిస్టు చారిత్రక దృక్పథం నుంచి చూసి అంచనా కట్టాలి.

రెండవ ప్రపంచ యుద్ధం పట్ల వైఖరి: రెండవ ప్రపంచ యుద్ధం యొక్క రెండు విభిన్న దశలలో విభిన్న వైఖరులు అంతర్జాతీయ కార్మికవర్గం తీసుకొన్నది. మొదటిదశలో అది సామ్రాజ్యవాద యుద్ధం జర్మనీకి, బ్రిటన్, ఫ్రాన్సుకు మధ్య జరిగింది. హిట్లర్ ని సోవియట్ యూనియన్ పైకి ఎగదోయాలన్న బ్రిటీష్ ప్రణాళిక తాత్కాలికంగా విఫలమైంది. బ్రిటన్ మీదనే తిరగబడింది. రెండవ దశలో ఈ యుద్ధం హిట్లర్ సోవియట్ యూనియన్ల మధ్య జరిగింది. ఇది సోవియట్ విప్లవానికి, ప్రపంచ అభివృద్ధికి వ్యతిరేకమైనది. ఇది ప్రజా యుద్ధంగా సరిగానే నిర్ణయించబడింది. అంతర్జాతీయ కార్మిక వర్గం గట్టిగానే ఈ యుద్ధంలో హిట్లర్ పై ఫాసిస్టు వ్యతిరేక సంఘటన విజయానికై కృషి చేసింది.

ఈ సరైన అవగాహన ఫలితంగా మూడవ వంతు ప్రపంచం సోషలిస్టు వ్యవస్థగా అవతరించింది. వలస వ్యవస్థ కుప్పకూలింది. స్వాతంత్ర్యం, సోషలిజం, శాంతికి అనుకూలంగా వర్గ శక్తుల బలాబలాలు పొందికలో మార్పు వచ్చింది.

అమెరికా ముప్పు: భారతదేశాన్ని భయపెట్టి లొంగదీసుకోవాలన్న ప్రయత్నంలో భాగంగా పాకిస్తాన్ కు ఆయుధ సరఫరా చేసి అక్కడున్న మిలటరీ నియంతను అణ్యాయుధాలు తయారు చేసేందుకు ప్రోత్సహిస్తున్నది అమెరికా. ఇది భారత స్వాతంత్ర్యానికి ముప్పు కల్గిస్తుంది.

యుద్ధం - విధ్వంసం: యుద్ధం వలన కనీవినీ ఎరగని విధ్వంసం, బాధలు మిగులుతాయి. ఇప్పుడున్న ఆయుధాల భయంకర విధ్వంసక శక్తి వలన యుద్ధంలో విజేతలు, పరాజితులనే వారుండరు. అమెరికా తన శాస్త్ర సాంకేతికాభివృద్ధి నంతా ఇటువంటి భయంకర ఆయుధాల తయారీ వినియోగించింది. ఈ ఆయుధాల ద్వారా ప్రపంచాధిపత్యంకై అరులు చాస్తున్నది.

అమెరికన్ సామ్రాజ్యవాదులు 1945లో ఆగస్టు 6న జపాన్ లోని హిరోషిమా నగరం పై వేసిన ఆటంబాంబు కారణంగా 1,45,000 మంది ఒకే రోజులో చనిపోయారు. 3 రోజుల తర్వాత నాగసాకి నగరంపై వేసిన మరో బాంబు వలన 75,000 మంది చని పోయారు. అయితే ప్రస్తుతం అమెరికా వద్ద ఇంతకన్న వేల రెట్ల శక్తివంతమైన ఆయుధాలున్నాయి. న్యూట్రాన్ బాంబు కూడా కనిపెట్టింది. ఇది ఆస్తులకు నష్టం కల్గించకుండా మనుషుల్ని మాత్రమే చంపుతుంది.

యుద్ధంతో ఏమాత్రం సంబంధ లేకపోయినా వేల మైళ్ళ దూరంలో ఉన్నా చావు నుంచి, విధ్వంసం నుంచి తప్పించుకోలేరు. అణుధార్మికత, విష పూరిత వాతావరణం ప్రపంచమంతా వ్యాపిస్తుంది.

అమెరికన్ సామ్రాజ్యవాదులే బాధ్యులు : అమెరికన్ సామ్రాజ్యవాదులే ఈ దుస్థితికి కారకులు. నిరాయుధులు అమాయకులైన ప్రజలపై మొట్టమొదటి ఆటంబాంబును జారవిడిచింది అమెరికాయే. అణు సబ్ మెలీన్లను, ఖండాంతర క్షిపణులను, అణుశక్తిగల విమాన వాహకనుకలను, అణుక్షిపణు లను తయారు చేసింది చేస్తున్నది అమెరికాయే. న్యూట్రాన్ ఆయుధాలను కూడా పెద్దయెత్తున తయారు చేసింది అమెరికాయే.

సామ్రాజ్యవాద దేశమయిన అమెరికా ఆర్థిక మాంద్యంలో ఉంది. నిరుద్యోగం పెరిగింది. అమెరికా అభివృద్ధి చెందుతున్న దేశాలను

కొల్లగొట్టడం ద్వారా, ప్రపంచ మార్కెట్లు ఆక్రమించడం ద్వారా తాను అభివృద్ధి చెందాలనుకుంటోంది. దీనికి బహుళజాతి సంస్థలను ఉపయోగించుకొంటోంది. వివిధ దేశాల మధ్య యుద్ధాన్ని రేకెత్తించి ఆయుధాలను అమ్ముకొని లాభపడ్తోంది. సామ్రాజ్యవాదానికి యుద్ధం చెయ్యడం, చేయించడం అనివార్యం.

ప్రజలను సమీకరించండి : ప్రజల్ని సమీకరించే అవకాశం ఇది కల్పిస్తుంది. యుద్ధంలో ఉన్నవారు- లేనివారు, కార్మికులు- కార్మికేతరులు, ప్రపంచమంతటా ఉన్నవారిని సమీకరించాలి. యుద్ధానికి వ్యతిరేకంగా ప్రజాపోరాటాలను మలచాలి. అందుకే లక్షల మంది ఈ రోజు శాంతి ఉద్యమంలో చేరుతున్నారు. యుద్ధోన్మాదులైన అమెరికా, బ్రిటన్లను ఒంటరి చేసేందుకు కదులుతున్నారు. ఇంతకు ముందెన్నడూకన్నా యుద్ధ వ్యతిరేక ఉద్యమం అత్యంత విశాల పాత్రిపదికపై నిర్మితమవుతున్నది.

అమెరికా సామ్రాజ్యవాదం, యుద్ధోన్మాదాలకు వ్యతిరేకంగా పోరాడడానికి కంకణం కట్టుకోవాలి. సిఐటియు సభ్యుల, సంఘాల భుజస్కందాలపైన ఈ బాధ్యత మరింత ఎక్కువగా ఉంది. సిఐటియు సభ్యులు, సంఘాలన్నీ రోజువారీ సమస్యలతోబాటు, యుద్ధం, అమెరికా యుద్ధోన్మాదం గురించి, ప్రపంచ శాంతి అవసరం గురించి తెలుసుకోవాలి. యుద్ధోన్మాదానికి వ్యతిరేకంగా పోరాడాలి. ఐఎన్ టీయుసి యుద్ధోన్మాద వ్యతిరేక పోరాటానికి దూరంగా ఉంది. సెప్టెంబర్ 1న ప్రదర్శనలు సిఐటియు, ఐఎటియుసిలు మిగిలిన వామపక్షాల సహకారంతో జరిగాయి. ఈ ప్రదర్శనలు కార్మిక సంఘాల ఐక్యతను ఎలుగెత్తి చాటుతున్నాయి.

సిఐటియు భారత దేశంలోని మొత్తం కార్మిక వర్గాన్ని శాంతి కోసం పోరాడేలా ఐక్యం చెయ్యాలి. భారతదేశంలోని కోట్లాది ప్రజలను యుద్ధానికి వ్యతిరేకంగా సమీకరించాలి. అప్పుడే మనం యూరప్, అమెరికా, సోషలిస్టు దేశాల్లో యుద్ధానికి వ్యతిరేకంగా పోరాటం చేస్తున్న కోట్లాది మందితో గొంతు కలపగలం. అప్పుడే, ప్రపంచ వ్యాప్తంగా ఉన్న శాంతికాముకులతో కలిసి, సోషలిస్టు వ్యవస్థకు వ్యతిరేకంగా కుట్ర చేస్తున్న అమెరికా వంటి సామ్రాజ్యవాదులను మట్టపెట్టగలం. న్యూక్లియర్ యుద్ధాలను నిలువరించగలం. ప్రపంచశాంతిని కాపాడగలం. ఈ కర్తవ్యాలను నిర్వహించడంలో సిఐటియు ముందుండి, భారత కార్మికవర్గాన్ని ఐక్యం చెయ్యాలి.





బాధితులకు పరిహారం చెల్లించాల్సిందే!

ప్రమాదానికి గురైన వాహనాన్ని నడిపే డ్రైవర్ వద్ద లైసెన్సు లేకపోయినా, అది నకిలీ లైసెన్సు అయినా సరే భీమా కంపెనీ మాత్రం విధిగా ప్రమాద బాధితునికి నష్టపరిహారం చెల్లించాల్సిందేనని సుప్రీం కోర్టు తీర్పు చెప్పింది. బాధితులకు నష్టపరిహారం చెల్లించేందుకే “ధర్డ్ పార్టీ ఇన్సూరెన్స్” నిర్దేశిస్తున్నదని స్పష్టం చేసింది. అనవసరమైన అప్పీళ్ళు చేసి నష్టపరిహారం చెల్లించకుండా తప్పించుకునేందుకు ప్రయత్నించిన యునైటెడ్ అస్యూరెన్స్ కంపెనీ బాధితుల ఖర్చుల క్రింద 20 వేల రూపాయలు ముట్టజెప్పాలని కూడా తీర్పునిచ్చింది.

రోడ్డు ప్రమాదంలో మరణిస్తే లేదా గాయపడితే మరణించిన వారి వారసులకు, గాయపడిన వారికి తప్పనిసరిగా ధర్డ్ పార్టీ ఇన్సూరెన్స్ చెల్లించాల్సిందే.

- సుప్రీం కోర్టు తీర్పు

ఒక వాహనాన్ని డ్రాంగ్ తీసుకువెళ్ళు మార్గ మధ్యలో యాక్సిడెంట్ చేస్తే భీమా కంపెనీ నష్టపరిహార బాధ్యత నుండి తప్పుకోవచ్చా? అని

ప్రశ్నించి ముమ్మాటికి తప్పుకోజాలదని చెప్పింది. అసలు ఈ చట్టమే గాయపడిన వారికి సహాయం కోసమే చేయబడినదని సుప్రీం కోర్టు స్పష్టపర్చింది.

సంచలనాత్మక ఈ తీర్పును సుప్రీం కోర్టు న్యాయమూర్తులు జస్టిస్ వరైవా, జస్టిస్ బి.యన్.అగర్వాల్ తో కూడిన ధర్మాసనం ఇచ్చింది.



వినిమయ ధరల సూచిక (2001-2002)

(బేస్ 1982=100)

సెంటర్ సీరిస్	డిసెంబర్ 2002	జనవరి 2003	ఫ్యాక్టర్
అలిండియా	484	483	4.93
హైదరాబాద్	478	478	5.23
గుంటూరు	492	483	5.60
గూడూరు	467	462	4.33
విశాఖపట్నం	479	476	4.64
వరంగల్	507	512	4.48
కొత్తగూడెం	508	496	-
రాష్ట్ర సీరిస్		(1960=100)	
విజయనగరం	419	420	-
రాజమండ్రి	466	467	4.62
విజయవాడ	449	453	-
ఆదోని	476	479	4.38
ఎన్ఎస్ఐ కాంప్లెక్స్	473	474	4.76
ఎంజిపి కాంప్లెక్స్	458	460	-
ఎ.పి	-	-	4.97

సమాచారం వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.
డి లేబర్ మ్యూరే గవర్నమెంట్ ఆఫ్ ఇండియా

విస్తరాకునూ విడవని “వ్యాట్”

ఒక విస్తళ్ళపై పన్ను వేస్తారు. ఉప్పు, ఊక... చివరకు నూనె తీసిన తెలగపిండిపైనా పన్ను వేస్తారు. నిషేధించిన సారాకేమో పన్ను మినహాయింపు. రాష్ట్ర ప్రభుత్వం శాసనసభలో ప్రవేశపెట్టిన విలువ ఆధారిత పన్ను (వ్యాట్) విధానంలో ఇలాంటి విశేషాలు అనేకం ఉన్నాయి. ఏప్రిల్ నెల ఆరంభం నుంచే దేశ వ్యాప్తంగా విలువ ఆధారిత పన్ను (వ్యాట్) విధానం అమల్లోకి రాబోతోంది. ఏయే పన్నురేట్లు జాబితాలో ఏయే సరుకులను పేర్కొన్నారో తెలిపే జాబితాలను ఇన్నాళ్ళూ రాష్ట్ర వాణిజ్య పన్నుల శాఖ అందుబాటులో ఉంచలేదు. ఏయే రంగంపై ఎలాంటి ప్రభావం ఉంటుందో తెలిసేలా వ్యాపార వర్గాల్లో అవగాహన పెంచే ప్రయత్నాలూ పెద్దగా జరుగలేదు. పొరుగు రాష్ట్రాల నుంచి ఈ పన్ను రేట్లు జాబితాలను తెప్పించుకుని... విత్తన ఉత్పత్తిదారుల సంఘం, హోటళ్ళ సంఘం, డ్రగ్గిస్టుల సంఘం వంటివి తమ రంగాలపై పడే ప్రభావాలను అంచనా వేసుకుని ఇప్పటికే తమ ఆందోళనను ప్రభుత్వం దృష్టికి తీసుకెళ్ళాయి. రాష్ట్ర వ్యాప్తంగా వస్త్రవ్యాపారులూ ఆందోళనకు దిగు తున్నారు. ఈ నేపథ్యంలో మన ప్రభుత్వం శాసనసభలో ఈ కొత్త పన్ను విధానాన్ని ఆమోదం కోసం ప్రవేశపెట్టింది. ఏయే పన్ను రేట్లు జాబితాలో ఏయే సరుకులను చేర్చాలో వెల్లడించింది.

- ★ భోజనానికి ఉపయోగించే విస్తళ్ళపై 4 శాతం పన్ను విధిస్తారు. మామూలు విస్తళ్ళే కాదు ఇటీవల ఆధునిక పద్ధతిలో తయారు చేస్తున్న విస్తళ్ళ వంటి ప్లేట్లు, కప్పులపై పన్ను పడనుంది.
- ★ సారాకు పన్ను మినహాయించారు. రాష్ట్రంలో సారాను నిషేధించారు కదా! మళ్ళీ ఈ మినహాయింపు ఏమిటి? ఇదెవరికి వర్తిస్తుంది? సీసాల్లో నింపి అమ్మే మద్యంపై మాత్రం ఏకంగా 70 శాతం పన్ను వేస్తారు. దానికి ‘ప్రత్యేక అదనపు పన్ను’ అనే కొత్త పేరు పెట్టారు.
- ★ అదే మట్టితో ఇటుకలు చేస్తే మాత్రం 4 శాతం పన్ను చెల్లించాల్సిందే.
- ★ పసుపు అమ్మకాలపై మాత్రం పన్ను చెల్లించాలి. గాజులపై పన్నులేదు.
- ★ నూనెగింజలపై, నూనెలపై పన్ను విధిస్తారు. నూనె తీసిన తెలగపిండిపైనా పన్ను పోటు ఉంటుంది.
- ★ కర్రబొగ్గు పై పన్ను లేదు. రాక్షసి బొగ్గుపై పన్ను ఉంటుంది.
- ★ ధాన్యంపై, బియ్యంపై 4 శాతం పన్నును పేర్కొంటున్నారు.
- ★ ధాన్యం మిల్లింగ్ వల్ల వచ్చే బియ్యం, తవుడు పైనే కాదు... అటుకులు, పేలాలు, మరమరాలపైనా పన్ను ఉంటుంది. చివరకు ఊక, చిట్టు, అపరాల పొట్టుపైనా పన్ను విధిస్తారు.
- ★ బ్రాండ్ పేరుంటే ఉప్పుపై, రొట్టెపైనా పన్ను వేస్తారు.
- ★ బంగారం, ఆభరణాలు, వజ్రాలు, రత్నాలు, మాణిక్యాలు, మరకతాలు, ఇతర విలువైన రాళ్ళపై కేవలం ఒక శాతం పన్ను విధిస్తారు. ఇటుకలు, ఉప్పు, పొట్టు, తెలగపిండి, రొట్టెపై 4 శాతం పన్ను విధించనున్నారు.
- ★ జీలకర్ర, సోపుపై పన్ను ఉంటుంది.
- ★ పోకలు, వక్కలపై 4 శాతం పన్ను వేస్తారు.
- ★ చింతగింజలపై, చివరకు గంజిపొడి పైనా 4 శాతం పన్నును వేయనున్నారు.
- ★ ఎండికొబ్బరి ఎండితే 4 శాతం పన్ను ఉంటుంది. ఎండిమిరపకాయలపై 4 శాతం పన్ను తధ్యం.
- ★ పాలపొడి చేసి అమ్మితే మాత్రం పన్ను తప్పదు.



ప్రపంచీకరణ ప్రమాదాన్ని కళ్ళకు కట్టే 'సత్యమే శివం'

సి
ని
మా

ప్రపంచీకరణ విధానాలే బడుగు దేశాల ప్రజల జీవితాన్ని ప్రమాదభరితం చేస్తున్నాయని, మానవత్వానికి ప్రతీకగా నిలిచే కార్మికవర్గం, కమ్యూనిస్టులు, దీనిని ధైర్యంగా ఎదుర్కొంటారని తెలియజెప్పే చిత్రం 'సత్యమే శివం'

పద్మశ్రీ కమల్ హాసన్ ఈ చిత్రానికి కథారచయితతో ఫాటు ముఖ్యపాత్రను కూడా పోషించారు.

మానవత్వమనేది విశ్వజనీనమైనదని పేర్కొంటూ నిజంగా మనిషిలో మానవత్వాన్ని మేల్కొల్ప గలిగితే నేడు ఇరాక్ పై జరుగుతున్న అమెరికా యుద్ధోన్మాదాన్ని నివారించవచ్చని ఇటీవల ఈ చిత్రం గురించి తేజా ఇంటర్వ్యూలో ఆయన చెప్పిన విషయం గమనార్హం. అతనుగుణంగానే యుద్ధ వ్యతిరేక ప్రదర్శనల్లో కమల్ తన గళాన్ని కలిపి భారత సినీ కాళాకారులకు మార్గదర్శకంగా నిలిచాడు.

మీరు నాస్తికులు, దేవుణ్ణి నమ్మరు అన్న ప్రశ్నకు వదిమంది మంచి కోసం పని చేసేవారందరూ మాద్యుష్టిలో దేవుళ్లే... అంటూ హేతుబద్ధమైన సందేశాన్ని ఇచ్చింది.

ఇక చిత్రం విషయానికి వస్తే సదాశివం (కమల్ హాసన్) ట్రేడ్ యూనియన్ లీడర్. ఒరిస్సాలో పెను తుఫానుకు బలైపోయిన ఆంధ్రప్రదేశ్ డామ్ నిర్మాణ కార్మికులకు రావల్సిన నష్టపరిహారాన్ని తీసుకెళ్లేందుకు భువనేశ్వర్ లో సదాశివం ప్రయాణంతో చిత్రం ప్రారంభమవుతుంది. ఆ డబ్బును ఆ నిరుపేద కార్మిక కుటుంబాలకు అందించి వారి అభిమానాన్ని చూరగొనడంతో చిత్రం ముగుస్తుంది. తన తోటి ప్రయాణికుడు సత్యానంద్ (మాధవన్) ప్రపంచీకరణ ప్రభావంతో డబ్బుంటే చాలు ఏదైనా పొందొచ్చు అనే భావంతో వాడూ అడుగుడుగునా ఇబ్బందులు పడ్తూ మోసపోతుంటాడు. అలా మోసపోతున్నా సత్యానంద్ కు సదాశివం ఎప్పటికప్పుడు సహాయపడుతూ ప్రపంచీకరణ ప్రమాదాన్ని వివరిస్తుంటాడు. మన బాసుమతి బియ్యం,



పసుపు, వేప అమెరికా ఏ విధంగా పేటెంట్ చేస్తూ ప్రపంచీకరణ ముసుగులో మనల్ని ఏవిధంగా మోసం చేస్తున్నది సత్యానంద్ వంటి బుద్ధిజీవులు బహుళజాతి సంస్థలకు ఏ విధంగా బానిసలైపోతుంది చాలా నిష్కర్షగా చెప్పాడు. అదే సందర్భంలో మార్క్సిజం ఓ నిత్యసత్యమని, తాజ్ మహల్ కూలిపోయినా ప్రేమ ఎలా వుంటుందో, సోవియట్ లో సోషలిజం కూలిపోయినా మార్క్సిజం ఎప్పటికీ ఉండి తీరుతుందని తేల్చి చెబుతాడు.

ఈ సినిమాలోను ఫైట్స్, ప్రేమ, సెంటిమెంట్ వున్నాయి. అయితే ఫార్ములా సినిమాకు భిన్నంగా పరిమితమైన మోతాదులో వున్నాయి. సంక్లిష్టమైన 'ప్రపంచీకరణ' వస్తువును హాస్యం మిళితం కావటంతో సులభగ్రహణమయ్యింది.

సాటి మనిషికి సహకరించడమే 'మానవత' అని పేర్కొంటూ ఓ కమ్యూనిస్టుగా ధైర్యవంతుని జీవితంలో అది ఎలా అంతర్భాగమో ఉంటుందో వివరించాడు. రైలు ప్రమాదంలో మరణించే ఓ బాలునికి సత్యానంద్ చేత రక్తదానం చేయించి సత్యానంద్ కూడా ఆ మానవీయ స్వర్గను సదా అనుభవ పూర్వకంగా కల్గిస్తాడు. అలాగే ఎన్ని ఇబ్బందులు, ప్రమాదాలు ఎదురైనా కడవరకు అచంచలంగా ఉంటూ కష్టజీవులకు సహకరించటమే కార్మిక నాయకుని విధి అనే సందేశాన్ని అందిస్తాడు. శ్రీ సుందర్ దర్శకత్వం వహించిన ఈ చిత్రం ప్రజాభిమానం పొందడం ముదావహం.

- శైలి




ఉద్యమ వార్తలు

సర్కారు దావాఖానాలో యూసర్ ఛార్జీలు

పేదలకు ఉచిత వైద్యసేవలందించేందుకు ప్రభుత్వ హాస్పిటల్స్ ప్రారంభమయ్యాయి. ప్రపంచబ్యాంకు ఆదేశాల మేరకు రాష్ట్ర ప్రభుత్వం యూజర్ ఛార్జీలు వసూలు చేస్తున్నది. హైదరాబాద్ లో ఉస్మానియా గాంధీ ఆసుపత్రిలో యూజర్ ఛార్జీలు క్రింది విధంగా వసూలు చేస్తున్నారు. సైచర్ లో లోపలికి తీసుకెళ్ళితే రు.15, తిరిగి తెస్తే రు.5, చక్రాల కుర్చీలో హాస్పిటల్ లోకి తెచ్చేందుకు రు.10, తిరిగి తీసుకెళ్ళేందుకు రు.5, అపరేషన్ థీయేటర్ లోకి తీసుకెళ్ళి, బెడ్ వరకు తెస్తే రు.10, రు.20గా ఛార్జీలు వున్నాయి.

- టైమ్స్ ఆఫ్ ఇండియా సౌజన్యంతో



బకాయి వేతనాలకై కాంట్రాక్ట్ కార్మికుల ధర్నా

6 నెలల బకాయి వేతనాలను వెంటనే ఇవ్వాలని, కాంట్రాక్టు కార్మికులకు కనీసవేతనాలను అమలు చేయాలని, గ్రామ సర్పంచ్ లా, కార్యదర్శుల వేధింపుల నుండి రక్షణ కల్పించాలని గ్రామపంచాయితీ కార్మికులు మార్చి 3న ఒంగోలు కలెక్టరేట్ ముందు ఆంద్రప్రదేశ్ గ్రామపంచాయితీ వర్క్స్ యూనియన్ ఆధ్వర్యంలో ధర్నా చేశారు. ఈ ధర్నాలో సిఐటియు జిల్లా అధ్యక్షులు జి.వి.కొండారెడ్డి ప్రసంగించారు. ధర్నాకు పంచాయితీ యూనియన్ జిల్లా అధ్యక్షులు ఎస్.బెనూన్ అధ్యక్షత వహించారు. సిఐటియు జిల్లా కార్యదర్శి సి.హెచ్.శ్రీనివాస్ రావు, పంచాయితీ కార్మికుల నాయకులు కందుల రవి, అంబాటి కోటయ్య, కోమినేని శ్రీనివాసరావు, జాలా వీరయ్య తదితరులు పాల్గొన్నారు.

వేధింపులకు నిరసనగా “చాట కార్మికుల” ధర్నా

నిజామాబాద్ జిల్లా వ్యవసాయ మార్కెట్ లో జరిగిన దొంగతనాలకు అక్కడ పనిచేసే చాట కార్మికులను బాధ్యులుగా చేయరాదని మార్చి 10న 500 మంది కార్మికులు సిఐటియు ఆధ్వర్యంలో జిల్లా కలెక్టరేట్ ముందు ధర్నా చేశారు. తమను వేధిస్తున్న మార్కెట్ కమిటీ అధికారుల నుండి, పోలీసుల నుండి రక్షణ కల్పించాలని, ఇళ్ల స్థలాలు ఇవ్వాలని, గ్రూప్ ఇన్స్ట్రుమెంట్స్ చేయాలని, పని భద్రత ఉండాలని వారు డిమాండ్ చేశారు.

ఈ ధర్నాలో దండి వెంకటేశ్ సిఐటియు జిల్లా ఉపాధ్యక్షులు ప్రసంగించారు. సిఐటియు జిల్లా కార్యదర్శి ఎ.రమేష్ బాబు, మహిళా సంఘం జిల్లా కన్వీనర్ ఎస్.లత, చాట కార్మిక సంఘం నాయకులు కె.మల్లేష్, సత్యమ్మ, ఎల్లమ్మ తదితరులు పాల్గొన్నారు.



సమస్యల పరిష్కారానికై సమరశీల పోరాటం

అంగన్ వాడీ కార్మికుల సమస్యల పరిష్కారానికి సమరశీల పోరాటాలు చేయాలని కృష్ణా జిల్లా అంగన్ వాడీ కార్మికులకు రాష్ట్ర కార్యదర్శి పి.రోజా పిలుపునిచ్చారు.

మార్చి 10న విజయవాడ ఐసిడిఎస్ ప్రాజెక్టు డైరెక్టర్ ఆఫీసు ముందు అంగన్ వాడీ కార్మికులు ధర్నా నిర్వహించారు. బకాయి జీతాలను వెంటనే ఇవ్వాలని, టేక్ హోం రేషన్ జి.వో.ను ఉపసంహరించాలని, పెంచిన వేతనాల జి.వో. ప్రకారం వేతనాలను వెంటనే అందించాలని పి.రోజా డిమాండ్ చేశారు. జీతాలను బడ్జెట్ కంట్రోలు నుండి మినహాయించాలని, రూమ్ సెంటరు అద్దెలు పెంచాలని, సూపర్ వైజర్ పోస్టులకు అర్హులైన అంగన్ వాడీ కార్మికులను ఎంపిక చేయాలని, హెల్పర్లకు టి.ఎ., డి.ఎ.లు ఇవ్వాలని ఆమె అన్నారు.

ఈ ధర్నాలో కృష్ణా జిల్లా సిఐటియు కార్యదర్శి డి.వి.కృష్ణ విజయవాడ శ్రామిక మహిళా సమన్వయ కమిటీ కన్వీనర్ పి.రామసీత ప్రసంగించారు.

ఈ ధర్నాకు జిల్లా యూనియన్ కార్యదర్శి ఎన్.సి.హెచ్. సుప్రజ అధ్యక్షత వహించారు.



వేతన ఒప్పందం కొరకు హమాలీ కార్మికుల ఆందోళన



నూతన వేతన ఒప్పందం కొరకు కర్నూలులో హమాలీ కార్మికులు ఆందోళన చేస్తున్నారు. దాదాపు నెలరోజుల నుండి వెయ్యి మంది కార్మికులు జిల్లా వ్యాప్తంగా పోరాటానికి దిగారు. ఇందులో 18 రైస్ మిల్లులు, 8 ఆయిల్ మిల్లులు కార్మికులు పాల్గొంటున్నారు. కర్నూలు టౌన్ ఆయిల్ & రైస్ మిల్స్ వర్కర్స్ యూనియన్ నాయకత్వాన ఆందోళన జరుగుతున్నది. ప్రతి రెండు సం॥ల కొకసారి కార్మికులకు యాజమాన్యంతో అగ్రిమెంట్ జరుగుతున్నది. గత అగ్రిమెంట్ 2003 జనవరి 31త కాలపరిమితి ముగిసింది. గడువుకు 20 రోజుల ముందే యూనియన్ యాజమాన్యాలకు డిమాండ్ నోటీసును అందియ్యగా, కనీసవేతనాలను కూడా అమలు చేయని యాజమాన్యాలు యూనియన్ కు తిరుగు డిమాండ్ల నోటీసు అందజేసి కార్మికుల పొట్టగొట్టే కొత్త ప్రయోగాన్ని ప్రారంభించారు.

ఆ నోటీసులో యాజమాన్యాలు ఒకచోటు నుండి ఇంకొక చోటుకు

బరువులు మోసే కార్మికులకు వారు వేసే 'అడుగుల' ప్రాతిపదికన కూలిని చెల్లిస్తామని, మిల్లులోని ఇతరత్రా పనులకు కూలి రేటు తగ్గిస్తామని, బోనస్ లు పెంచమని, అగ్రిమెంట్ కాలపరిమితిని 2 సం॥ల నుండి 4 సం॥లకు పొడగించాలని, లారి మామూలు టన్నేజి ప్రకారం తీసుకోవాలని, యూనియన్ నాయకులు యజమాన్యం అనుమతించినచో కార్మికులతో మాట్లాడరాదనే నిరంకుశ డిమాండ్లతో ముందుకొచ్చారు. పాత సమస్యలను పరిష్కరించమంటే మరిన్ని కొత్త సమస్యలను సృష్టిస్తున్నారని కార్మికులు ఆగ్రహించారు. దీనితో కార్మికులు నిరవాధిక పోరాటం ప్రారంభించారు.

తమకు కనీసవేతన చట్టాన్ని అమలు చేయాలని ఇ.ఎస్.ఐ. సౌకర్యం కల్పించాలని ఫిబ్రవరి 27న ఇ.ఎస్.ఐ. ఎ.సి.ఎల్. ఆఫీసుల ముందు ధర్నా చేశారు. మార్చి 4న మిల్లు గేట్ల ముందు ధర్నా నిర్వహించారు. మార్చి 5న జిల్లా కలెక్టర్ కార్యాలయానికి 600 మందితో ప్రదర్శనగా వెళ్ళి ధర్నా నిర్వహించారు. జూలై 27న కలెక్టర్ డి.సి.ఎల్.ను జోక్యం చేసుకోమని ఆదేశించారు. డి.సి.ఎల్. సమక్షంలో చర్చలు విఫలమయ్యాయి. యాజమాన్యం కలెక్టరు సహకారంతో పోలీసుల సమక్షంలో బయటివారితో మిల్లు పనులు చేయిస్తుండగా కార్మికులు గట్టిగా అడ్డుకున్నారు. చివరికి ఎగుమతులు నిలిచిపోగా జిల్లా ఎస్.పి. జోక్యంతో స్థానిక సిఐ కలుగ జేసుకుని ఇరుపక్షాలతో కూడిన కమిటీనే వేసి మిల్లు సమస్యలను పరిష్కరించుకోవాలని అన్నారు. అన్ని మిల్లుల సమస్యలు పరిశీలించిన తరువాత చర్చలు జరుపుతామని యాజమాన్యం తెలిపింది. కార్మికులు పట్టుదలతో సమ్మెను కొనసాగిస్తున్నారు. ఈ ఆందోళనలో జిల్లా ఆయిల్ మరియు రైస్ మిల్లు వర్కర్స్ యూనియన్ గౌరవాధ్యక్షులు టి.శ్రీధర్ ప్రధాన కార్యదర్శి రామంజనేయులు పాల్గొన్నారు.



మహిళా ఉద్యోగుల హక్కుల రక్షణకై రాష్ట్ర సదస్సు



ఎ.పి.మెడికల్ హెల్త్ & వైద్య విధాన పరిషత్ ఎంప్లాయిస్ యూనియన్ (సిఐటియు) రాష్ట్ర కమిటీ అధ్యక్షంలో మహిళా ఉద్యోగుల రాష్ట్ర సదస్సు మార్చి 9న విజయవాడ రాగూరు గ్రంథాలయం మీటింగ్ హాల్లో జరిగింది. కృష్ణా జిల్లా వైద్య ఆరోగ్య శాఖాధికారిణి లక్ష్మిగారు సదస్సును ప్రారంభించారు.

ఈ సదస్సులో ఎ.పి. అంగన్ వాడీ వర్కర్స్ & హెల్పర్స్ యూనియన్ రాష్ట్ర ప్రధాన కార్యదర్శి పి.రోజా, మహిళా సంఘం రాష్ట్ర నాయకురాలు రమాదేవి, యూనియన్ రాష్ట్ర అధ్యక్ష కార్యదర్శులు వి.రాజగోపాల్,

యం.రంగయ్య, గౌరవాధ్యక్షులు వెంకటాచారి సిఐటియు రాష్ట్ర కార్యదర్శి డి.వి.కృష్ణ, యూనియన్ రాష్ట్ర కార్యదర్శి భూపాల్ వివిధ జిల్లాల రాష్ట్ర నాయకులు సదస్సులో పాల్గొని ప్రసంగించారు.

ఈ సదస్సు సందర్భంగా నూతన కన్వీనింగ్ కమిటీని ఎన్నుకున్నారు. సదస్సులో క్రింది తీర్మానాలు చేశారు.

1. జనాభా ప్రాతిపదికన సబ్ సెంటర్ల సంఖ్య పెంచాలి. భాళీలన్నింటిని రెగ్యులర్ ప్రాతిపదికన నింపాలి.
2. ఎస్.పి.టార్గెట్స్ పేరుతో సిబ్బందిపై వేధింపులను ఆపాలి.
3. పి.హెచ్.ఎస్.లకు సిహెచ్ఓ పదోన్నతి కల్పించాలి.
4. వంగ ఆరోగ్య కార్యకర్తలకు ఇస్తున్న విధంగానే మహిళ ఆరోగ్య కార్యకర్తలకు కూడా 16,24 సం॥రముల స్కేలు ఇవ్వాలి. హెచ్.వి.ట్రైనింగ్తో ముడిపెట్టకూడదు.
5. నర్సులు, ఎఎన్ఎమ్, ఎల్.టి.ను కాంట్రాక్ట్ పద్ధతిలో నియమించిన వారిని పర్మినెంట్ చేయాలి.
6. సుప్రీం కోర్టు ఆదేశాలనుసరించి వైద్య ఆరోగ్య శాఖలో మహిళలపై వేధింపులను పరిశీలించేందుకు, మహిళలతోనే కంప్లైంట్ కమిటీ వెంటనే వేయాలి.




వేతన బకాయిల చెల్లింపుకై ధర్నా



నెలసరి వేతనాలను సమయానికి చెల్లించాలని, అధికారులు వేధింపులను మానుకోవాలని, ఆందోళనలలో పాల్గొనే రోజులలో వేతనాలపై కోత విధించరాదని కోరుతూ గ్రామసేవకులు, మున్సిపల్ కార్మికులు మార్చి 3న నిజామాబాద్ కలెక్టర్ కార్యాలయం ముందు ధర్నా నిర్వహించారు. ఈ ధర్నాలో జంగం గంగాధర్ గ్రామపంచాయితీ వర్కర్స్ యూనియన్ జిల్లా కార్యదర్శి, దండి వెంకట్ సిఐటియు జిల్లా ఉపాధ్యక్షులు ధర్నాలో ప్రసంగించారు. కందూరి చంద్రశేఖర్, మానిక్యం, బాబు, జె.వి.శెట్టి, వి.గంగాధర్ తదితరులు పాల్గొన్నారు.

హెచ్పిసిఎల్ ఉద్యోగుల ధర్నా



ప్రభుత్వానికి ఏటా వందల కోట్ల ఆదాయాన్నిస్తూ ధన రత్నాలుగా పరిగణించబడే ప్రభుత్వ చమురు సంస్థలైన హెచ్పిసిఎల్, బిపిసిఎల్ల పైవేటికరణను నిరసిస్తూ మంగళవారం ఘటకేసర్ హెచ్పిసిఎల్ ఉద్యోగులు ధర్నా నిర్వహించారు. కేంద్ర ప్రభుత్వం పథకం ప్రకారం ప్రభుత్వరంగ సంస్థలను పెట్టుబడిదారుల చేతిలో పెట్టడానికి రహస్య ఎజెండాను రూపొందిస్తున్నట్లు ఉద్యోగులు ఆరోపించారు. పదిహేను మాసాలుగా అనేక పరిశ్రమలను, ముంబాయిలోని సెంటర్ హోటల్ను అతి చౌకగా ఒక పైవేట్ వ్యక్తికి అమ్మివేసినట్లు వారు ఆరోపించారు. ఉద్యోగులంతా కలిసి ఐక్యవేదికగా ఏర్పడినట్లు తెలిపారు. మరో రెండు రోజులపాటు సన్నె నిర్వహిస్తామని వారు తెలిపారు.

సమస్యల పరిష్కారానికై ఉద్యత పోరాటం



మున్సిపల్, పంచాయితీ కార్మికుల సమస్యలను పరిష్కరించాలని మార్చి 3న గుంటూరు జిల్లా కలెక్టరు కార్యాలయం ముందు కార్మికులు ధర్నా నిర్వహించారు.

బకాయి వేతనాలను వెంటనే చెల్లించాలని కాంట్రాక్టు కార్మికులకు కనీసవేతన చట్టాన్ని అమలు చేయాలని, కార్మికులకు ఇవ్వవలసిన నూనె, సబ్బులు, చెప్పులు, యూనిఫారంలు ప్రతినెలా ఇవ్వాలని వారు డిమాండ్ చేశారు. వారి జీతాల నుండి కట్ చేసిన పి.ఎఫ్., ఇన్సూరెన్స్ డబ్బులు వారి ఖాతాలో జమ కావడంలేదని, లీవ్ ఎన్ క్యాష్మెంట్, గ్రాట్యూటీ, ఇంక్రిమెంట్ పైళ్ళు పెండింగులో పెట్టారని కార్మికులు ఆవేదన వ్యక్తం చేశారు.

గ్రామపంచాయితీలలో అనేక సంవత్సరాల నుండి పని చేస్తున్న పార్టీటైమ్ సిబ్బందిని రెగ్యులరైజ్ చేయాలని అర్హతగల గ్రామపంచాయితీ సిబ్బందిని గ్రామకార్యదర్శులుగా నియమించాలని, వేతనాలను ప్రతినెల సక్రమంగా చెల్లించాలని గ్రామపంచాయితీ కార్మికులు డిమాండ్ చేశారు. ఈ ధర్నాలో జిల్లా సిఐటియు అధ్యక్షులు వై.నేతాజీ, ప్రధాన కార్యదర్శి ఈదా మాధవరెడ్డి, పంచాయితీ వర్కర్స్ యూనియన్ జిల్లా కార్యదర్శి వనమా జేసుదాసు ప్రసంగించారు. ధర్నాకు ముందు బ్రాడీపేట సిఐటియు కార్యాలయం నుండి కలెక్టరేట్ వరకు ర్యాలీ నిర్వహించి జాయింట్ కలెక్టర్కు వినతిపత్రం సమర్పించారు.

ఈ కార్యక్రమంలో సిఐటియు నాయకులు ఎన్.బావన్నారాయణ, పోపూరి సుబ్బారావు, బి.రామ్మోహన్ రెడ్డి, డి.మోహన్, షేక్ సుభాని, వి.నారాయణ రావు, పి.రామచంద్రరావు, శోభన్బాబు, ఇ.పీటర్పాల్ తదితరులు పాల్గొన్నారు.

వేతన చెల్లింపుకై పికెటింగ్

నిజామాబాద్ పట్టణ మున్సిపల్ కార్మికులకు గత సంవత్సర కాలం నుండి వేతనాలు చెల్లించనందుకు నిరసనగా మున్సిపల్ కార్యాలయం ముందు పికెటింగ్ చేశారు. తమకు రావల్సిన 10 లక్షల రూపాయల వేతన బకాయిలను వెంటనే ఇవ్వాలని వారు డిమాండ్ చేశారు. ఇందులో ఆంధ్రప్రదేశ్ మున్సిపల్ వర్కర్స్ & ఎంప్లాయిస్ ఫెడరేషన్ జిల్లా కన్వీనర్ దండి వెంకటేశ్ ప్రసంగించారు. పికెటింగ్ అనంతరం మున్సిపల్ అధికారులు వేతనాల మంజూరు కోసం కార్మిక నాయకులతో చర్చలు జరిపారు. ఈ కార్యక్రమంలో మున్సిపల్ వర్కర్స్ యూనియన్ నాయకులు దశరథ్, హెచ్.గంగాధర్, కె.నర్సింహులు, శివలింగం సిఐటియు నాయకులు జె.విజయ్కుమార్ పాల్గొన్నారు.

ప్రైవేటు రంగ సామర్థ్యానికి ప్రతీకలు అర్బన్ కో-ఆపరేటివ్ బ్యాంకులు!?

మొన్న కృషి బ్యాంక్, చార్మినార్ కో-ఆపరేటివ్ బ్యాంక్, నిన్న వాసవి బ్యాంక్ ఈరోజు ప్రుడెన్షియల్ బ్యాంక్ వేలాది మంది డిపాజిటర్ల, వందలాది మంది ఉద్యోగుల ఆశలను అడియాసలు చేస్తూ దివాళా తీస్తున్న క్రమం కొనసాగుతోంది. ప్రభుత్వ సరళీకరణ విధానాలు, డైరెక్టర్ల బుణాల రూపంలో కోట్ల రూపాయలు స్వాహా చేయటం, రాజకీయ నాయకుల ప్రభావం, తదితర కారణాలు ఏమైనా కావచ్చు. ఈ బ్యాంకులలో తమ రోజువారీ కష్టర్జితం నుండి భవిష్యత్తు కోసం, పిల్లల చదువు, అమ్మాయిల పెళ్ళి లాంటి అవస్థల కోసం దబ్బు దాచుకున్న మధ్య తరగతి, ఉద్యోగ, పెన్షనర్ల భవిష్యత్తు అంధకార మౌతుంది. దీనికి సరైన పరిష్కారాన్ని కనుగొనటం అందరి బాధ్యత.

కేంద్ర, రాష్ట్ర ప్రభుత్వాలు 1991 నుండి అనుసరిస్తున్న సరళీకరణ, ప్రైవేటీకరణ విధానాలలో భాగంగా అర్బన్ కో-ఆపరేటివ్ బ్యాంకులు పుట్టగొడుగుల్లాగా వెలిశాయి. ప్రత్యేకించి మన రాష్ట్రంలో షుమారు 170 బ్యాంకులు ప్రారంభించ బడినాయి. వాటిలో ఇప్పటికే 20పైగా దివాళా తీసాయి. మిగిలిన 150 బ్యాంకులలో ప్రజాధనం రూ.3600 కోట్లు డిపాజిట్లుగా వున్నాయి. ఉద్యోగం నుండి రిటైర్ అయిన సందర్భంగా వచ్చిన సొమ్మును దాచుకొని, వచ్చే వడ్డీతో శేష జీవితాన్ని గడపాలనుకున్నవారు, పిల్లల ఉన్నత విద్యకోసం, ఆడపిల్లల పెళ్ళి కుదిరితే ఖర్చు పెట్టడం కోసం దాచుకున్న సొమ్మే ఈ బ్యాంకులలోని డిపాజిట్లు. మిగిలిన బ్యాంకులకంటే కొద్దిగా వడ్డీ ఎక్కువ వస్తుందనే ఆశతో ఈ అర్బన్ కో-ఆపరేటివ్ బ్యాంకులను ప్రజల ఆశ్రయిస్తున్నారు. ఈ డిపాజిట్లను డైరెక్టర్లు బినామీ ...మీద ప్రభుత్వ నిబంధనలకు వ్యతిరేకంగా తమ రుణాలు తీసుకొని తిరిగి చెల్లించకపోవటం

ఈ బ్యాంకు దివాళాకి ప్రధాన కారణం. డైరెక్టర్లు పెట్టుబడిపెట్టిన 'షేర్ కాపిటల్' లో 5 శాతం కంటే మించి రుణాలు తీసుకోకూడదనే నిబంధన అమలు చేసే నాధుడే లేడు. వాసవి లాంటి బ్యాంకులలో డైరెక్టర్ల రుణాలు 30% పైగానే వున్నట్లు సమాచారం.

ప్రైవేటీకరణ విధానాలలో భాగంగా ప్రభుత్వం అర్బన్ కో-ఆపరేటివ్ బ్యాంకులకు ఇబ్బడిముబ్బడిగా లైసెన్సులిచ్చింది. దీనివలన కోట్ల కొలది ప్రజాధనం అతికొద్దిమంది భోంచేయటానికి ఉపయోగపడుతుంది. పాలక పక్షాల ప్రతినిధులే ఈ బ్యాంకులలో డైరెక్టర్లుగా వున్నారు. వారికి ధన్యత తప్ప ఏవిధంగా సంపాదించమనేది ముఖ్యం కాదు.

దేశంలో నిరుద్యోగం విలయతాండవం చేస్తోంది. ఏదో ఒక రూపంలో ఈ బ్యాంకులలో ఉద్యోగం సంపాదించిన వారి ఆశలు అతికొద్ది కాలంలోనే అడియాసలవుతున్నాయి. ఉన్న ఉద్యోగం ప్రమాదంలో పడుతోంది. వాని మీద ఆధారపడ్డ కుటుంబాలు, వారి భవిష్యత్తు అంధకారమౌతుంది.

అర్బన్ కో-ఆపరేటివ్ బ్యాంకుల డిపాజిటర్లను, ఉద్యోగులను ఆదుకోవలసిన బాధ్యత ప్రభుత్వానిదే రెవిన్యూ రికవరీ యాక్టును, క్రొత్తగా అమలులోకి వచ్చిన సెక్యూరిటీజేషన్ యాక్టును ఉపయోగించి బకాయిలు వసూలు చేయాలి, అవసరమైన చోట బాకీదారుల ఆస్తులను జప్తు చెయ్యాలి. అవసరమైన నిధులను ప్రభుత్వ సమకూర్చాలి. ఈ బ్యాంకుల పని విధానం మీద రీజర్వు బ్యాంకు ప్రభుత్వ పర్యవేక్షణను పెంచాలి. అర్బన్ కో-ఆపరేటివ్ బ్యాంకుల డిపాజిటర్ల సొమ్మును, ఉద్యోగులకు ప్రభుత్వమే భద్రత కల్పించాలి.

ప్రజా వ్యతిరేక బడ్జెట్ ను తిప్పికొట్టండి



కేంద్ర రాష్ట్ర ప్రభుత్వాలు ప్రవేశపెట్టిన బడ్జెట్ ప్రతిపాదనలపై మార్చి 11న ఒంగోలులో సిఐటియు పట్టణ కమిటీ సెమినార్ ను నిర్వహించింది. ఇందులో వై.సిద్ధయ్య సిఐటియు రాష్ట్ర కార్యదర్శి పాల్గొని ప్రసంగించారు. కేంద్ర, రాష్ట్ర ప్రభుత్వాలు ప్రవేశపెట్టిన బడ్జెట్ ప్రతిపాదనలు ఉద్యోగ, కార్మిక, సామాన్య ప్రజలపై పెనుభారాలు మోపనున్నాయని, ఈ ప్రతిపాదనలను సమైక్యంగా తిప్పికొట్టాలని ఆయన చెప్పారు. ఇందులో ఉద్యోగ, కార్మిక సంఘాల నాయకులు మూర్తి (మెడికల్ రిఫ్), మురళి (ఇన్సూరెన్స్), యాసీన్ (టెలికాం), గంగయ్య (పోస్టల్), అయ్యపరెడ్డి (ఆర్టీసి), రాజ్యలక్ష్మి (ఎన్టీవోస్), జి.నర్సయ్య (డ్రై) ప్రసంగించారు. సెమినార్ కు డి.శ్రీనివాస్ అధ్యక్షత వహించగా జి.వి.కొండారెడ్డి సిఐటియు జిల్లా అధ్యక్షులు ముగింపు ఉపన్యాసం చేశారు.

కరువు ప్రాంతాలను ఆదుకోవాలి



కరువు ప్రాంతాలకు నిధులను పెంచి ప్రజలను ఆదుకోవాలని రాజమండ్రి డివిజన్ సిఐటియు మహాసభ డిమాండ్ చేసింది, మార్చి 16న రాజమండ్రిలోని బాలాజీ దాస్ నగర్ (సిఐటియు ఆఫీసు)లో 6వ మహాసభ జరిగింది.

సభలో రెండవ లేబర్ కమిషన్ ను వ్యతిరేకించాలని, కోస్టల్ పేపరు మిల్లులో సమ్మె సందర్భంగా సస్పెండ్ చేసిన కార్మికులను పనులలోకి తీసుకోవాలని, ఐఎల్ టిడిలో సీజన్ ను వెంటనే ప్రారంభించాలని మెడికల్ రిఫ్ కు కనీసవేతనాలు అమలు చేయాలని, హైవేలపై ఆటోల నిషేధాన్ని ఎత్తివేయాలని తీర్మానాలు చేశారు. నూతన కమిటీ అధ్యక్షులుగా ఎస్.ఎస్.మూర్తి ప్రధాన కార్యదర్శిగా బి.బి.నాయుడు, ఉపాధ్యక్షులుగా పి.వెంకటేశ్వరరావు బి.ఎ.నాయుడు, కార్యదర్శులుగా టి.అరుణ్ ఎమ్.వి.ఎస్.ఎస్.ఆర్.గుప్తా కోశాధికారిగా ఎం.రాజగోపాల్ తో పాటు మరో 15 మందితో కమిటీని ఎన్నుకున్నారు.

విద్యుత్ ఉద్యోగుల 'చలో అసెంబ్లీ'

సబ్ స్టేషన్ల ప్రైవేటీకరణపై విద్యుత్ రంగంలోని ఏ ఒక్క సంఘం నోరు మెదపని దశలో యునైటెడ్ ఎలక్ట్రిసిటీ ఎంప్లాయిస్ యూనియన్ పెద్ద ఎత్తున తన నిరసన తెలిపింది. కాంట్రాక్టు కార్మికులను, ఇతర తాత్కాలిక ఉద్యోగులను ఏ ఇతర కార్మికసంఘం పట్టించుకోని స్థితిలో యు.ఇ.ఇ.యు. వారందరినీ తన అక్కున్న జేర్చుకుంది. వారి కోసం ఉద్యమించింది.

“మార్చి 13 చలో అసెంబ్లీ” ఈ రెండు సమస్యలను ప్రజల దృష్టికి, ప్రభుత్వ దృష్టికి తేవడానికి ఉద్దేశించినది. సుమారు 3000 మందికి పైగా విద్యుత్ ఉద్యోగులు- తాత్కాలిక, శాశ్వత ఉద్యోగులు ప్రదర్శన, ధర్నాలో పాల్గొన్నారు. ఈ కార్యక్రమం యూనియన్ చరిత్రలో ఒక ప్రధాన మూలమలుపు. రాష్ట్రంలోని 20 జిల్లాల నుండి హాజరవటం దీని ప్రత్యేకత. కంపెనీల వారీగా సిపిడిసిఎల్ నుండి 1400, ఎస్పిడిసిఎల్ నుండి 900, ఎస్పిడిసిఎల్ నుండి 700, ఇసిడిసిఎల్ నుండి 100 మంది హాజరైనారు. కాంట్రాక్టు జెఎల్ఎంలు, స్టోర్స్లో పనిచేసే ముఠా కార్మికులు కూడా పాల్గొన్న ఈ కార్యక్రమంలో కాంట్రాక్టు కార్మికులు వందల సంఖ్యలో హాజరయ్యారు. విజయనగరం, విశాఖ, గుంటూరు, ప్రకాశం, నెల్లూరు, తిరుపతి, ఖమ్మం, హైదరాబాద్ ల నుండి శాశ్వత ఉద్యోగులు పెద్దసంఖ్యలో పాల్గొన్నారు.

ధర్నాలో సిపిఐ(యం) శాసనసభ్యులు నోముల నర్సింహయ్య, సున్నం రాజయ్యలు పాల్గొని విద్యుత్ కార్మికులకు తమ సంఘీభావం తెలియజేశారు.

ఫలించిన రాయబారాలు:

కాంట్రాక్ట్ కార్మికులకు, ఇతర తాత్కాలిక విద్యుత్ ఉద్యోగులకు పి.ఎఫ్. ఇవ్వాలని యు.ఇ.ఇ.యు నాయకత్వం రీజినల్ ప్రావిడెంట్ ఫండ్ కమిషనర్ను కలిసి చర్చించింది. ఆయన సానుకూలంగా స్పందించటమే కాక, సంబంధిత అధికారులకు లేఖలు కూడా రాశారు. కనీసవేతనాలు అమలు చేయాలని, జి.వో. 524 ప్రకారం కనీసవేతనం రూ.3,400 ఇచ్చేలా చూడాలని కార్మిక శాఖ కమిషనర్ను రాష్ట్ర అధ్యక్ష, ప్రధాన కార్యదర్శులు కలిసి చర్చించారు. 4 డిస్కాలలో సిఎండిలకు, ట్రాన్స్కో సి.ఎం.డి.కి డి.ఓ.లెటర్ రాస్తానని వాగ్దానం చేశారు. ట్రాన్స్కో జె.ఎం.డి.తో కూడా నాయకత్వం చర్చించింది. విద్యుత్ మంత్రి, కార్మికశాఖ మంత్రులతో కూడా నాయకత్వం కనీసవేతనాల విషయం చర్చించింది. తప్పనిసరిగా కనీసవేతనం వచ్చేలా చూస్తామని వారు వాగ్దానం చేశారు.

కాంట్రాక్టు కార్మికులకు కనీస వేతనాలు ఇవ్వాలని, పి.ఎఫ్., ఇ.ఎస్.ఐ. సౌకర్యం కల్పించాలని, రెగ్యులర్ వేతనీల్లో పనిచేస్తున్న కాంట్రాక్టు కార్మికులు, కాంట్రాక్టు జెఎల్ఎంలు, బిల్ కలెక్టర్లు మొలలయిన తాత్కాలిక ఉద్యోగులందరినీ రెగ్యులరైజ్ చేయాలని, ఉద్యోగ భద్రతకు ముప్పుతెచ్చే సబ్ స్టేషన్ల ప్రైవేటీకరణను నిలిపివేయాలన్న ప్రధాన డిమాండ్స్ తో ఈ కార్యక్రమం జరిగింది.

యూనియన్ రాష్ట్ర అధ్యక్షులు శ్రీ డి.సూరిబాబు అధ్యక్షతన జరిగిన ఈ ధర్నాలో రాష్ట్ర ప్రధాన కార్యదర్శి శ్రీ ఆర్. సుధాభాస్కర్ ప్రసంగిస్తూ విద్యుత్ రంగంలోని తాత్కాలిక కార్మికుల సమస్యలను వివరించారు. ఫ్రాంచైజింగ్ పద్ధతుల్లో ప్రైవేటు వారికిస్తే అటు శాశ్వత ఉద్యోగులకు, ఇటు తాత్కాలిక ఉద్యోగులకు ఉద్యోగభద్రత కరువవుతుంది. అందుకే సబ్ స్టేషన్ల ప్రైవేటీకరణను ఉద్యోగులంతా ఐక్యంగా తిప్పికొట్టాలని ఆయన కోరారు.



సబ్ స్టేషన్లలో ఆపరేటర్లుగా, పూజ్ ఆఫ్ కాల్యోలో, సెక్షన్ ఆఫీసుల్లో, మీటర్ రీడింగ్లో, కొత్తగా స్టాట్ బిల్డింగ్లో, రెవిన్యూ పసూలులో సుమారు 10వేల మంది కాంట్రాక్టు కార్మికులు నెలకు రూ.800 నుండి రూ.1200ల కే రాత్రి, పగలు చాకిరి చేస్తున్నారు. కొందరు అధికార్లు వీరితో ఇళ్ళ వద్ద స్వంత పనులు కూడా చేయించుకుంటున్నారు. తాజాగ వెలువడ్డ జి.వో.ఎం.ఎస్.నెం.524 ప్రకారం వీరికి రూ.3400 వేతనం ఇవ్వాలి. ఒక ప్రభుత్వ సంస్థే చట్టాన్ని ఇంతగా ధిక్కరించటం క్షమించరాని విషయం. వెంటనే ఈ కార్మికులకు కనీసవేతనం ఇవ్వాలి.

గత 10-15 సం॥లుగా ఎపిఎస్ఇబి ని (ట్రాన్స్కో) నమ్ముకుని అతి నికృష్ట వేతనాలపై పనిచేసే విలేజి ఎలక్ట్రిసిటీ వర్కర్లు సుమారు 3400 మందిని గత సం॥ జులై / ఆగష్టుల నుండి కాంట్రాక్టు జెఎల్ఎంలుగా మార్చారు. ప్రతి సం॥ వీరి కాంట్రాక్టును రెన్యూవల్ చేయాలి. యూనియన్లలో చేరడం, ఆందోళనలు చేయడం రాజ్యాంగమిచ్చిన ప్రాథమిక హక్కు కాని దాన్ని కూడా కాలరాస్తూ వీరి కాంట్రాక్టులో క్లాజులున్నాయి. ఈ కాంట్రాక్టు జెఎల్ఎం లందరినీ ప్రస్తుత ఖాళీ పోస్టుల్లో రిక్రూట్ చేయాల్సిందిగా డిమాండ్ చేస్తున్నాం.

వీరు కూడా గత 10-15 సం॥లకు పైగా ఎపిఎస్ఇబి నే నమ్ముకుని అతి తక్కువ కమిషన్ పై బ్రతికే ఉద్యోగులు. ముఖ్యంగా ఖమ్మం వంటి జిల్లాల్లో రూరల్ కలెక్షన్స్ కూడా చేసే ఈ ఉద్యోగులు కొన్ని సందర్భాల్లో నెలకు 500-600 రూ.ల ఆదాయంతోనే బ్రతుకుతున్నారు. వీరిలో రిక్వైర్డ్ క్వాలిఫికేషన్ ఉన్నవారు చాలా మంది వున్నారు. ఎల్.డి.సి. పోస్టులు అనేకం ఖాళీలున్నాయి. కనుక ఆ పోస్టుల్లో ఈ ఉద్యోగులను నింపమని ప్రభుత్వాన్ని డిమాండ్ చేస్తున్నాం.

శాసనసభా కమిటీ 2000 సం॥లో ఇచ్చిన తన నివేదికలో ప్రతి 1000 మంది వినియోగదారులకు 4.4 మంది మాత్రమే ఉద్యోగులున్నారని, వెంటనే క్రింది స్థాయి పోస్టుల్లో రిక్రూట్మెంట్ జరపకుంటే వినియోగదారులకు సరైన సేవలందించలేరని పేర్కొన్న విషయం గమనార్హం. అనేక బ్యాక్లాగ్ పోస్టులు కూడా 6 విద్యుత్ సంస్థల్లో (జన్కో, ట్రాన్స్కో, 4 డిస్కాలు) ఉన్నాయి. పైన పేర్కొన్న కార్మికులను ప్రస్తుత వేతనీల్లో రిక్రూట్ చేయాల్సిందిగా ప్రభుత్వాన్ని, యాజమాన్యాన్ని కార్మికులు డిమాండ్ చేశారు.

ధర్నాలో రాష్ట్ర ఆఫీసుబేరర్లు టి.కృపావరం, కె.ఈశ్వర్ రావు, సి.హెచ్.వి.ఎస్.శర్మ, బి.వి.ఎస్.మూర్తి తదితరులు ప్రసంగించారు. ♦

సమస్యల వలయంలో వలస కార్మికులు

సిఐటియు ఆధ్వర్యంలో హైదరాబాద్ 1500 మంది వలస కూలీలలో సర్వే చేశాము. మార్చి 21న 105 మందితో సదస్సు జరిపాము. ఎస్.నర్సింహారెడ్డి అధ్యక్షత వహించారు. జె.వెంకటేశ్ తీర్మానం ప్రవేశపెట్టారు. శ్రీ పాటూరు రామయ్య ప్రధాన వక్త, 8 అడ్డాల నుండి 15 మంది మాట్లాడారు. సమస్యలను లోతుగా వివరించారు. హైదరాబాద్ నగరంలో అడ్డమీద కార్మికులు గత దశాబ్ద కాలంలో గణనీయ సంఖ్యలో పెరిగారు. అయితే గత రెండేళ్ళుగా రాష్ట్రంలో కరువు విలయతాండవం చేస్తున్న పూర్వరంగంలో ఈ కార్మికుల జీవనం మరింత సంక్లిష్టంగా మారింది. హైదరాబాద్ నగరంలో ఈ కార్మికుల స్థితిగతులపై జరిగిన సర్వే విశ్లేషణ సారాంశం ఇది.

కరువు-వలసలు : గత రెండేళ్ళలో కరువు తీవ్రమయ్యాక రంగారెడ్డి జిల్లా నుండి హైదరాబాద్ కు గ్రామాలకు గ్రామాలే వలసలు వస్తున్నారు. ఇటీవల మంచాల మండలంలో 4 గ్రామాలు సర్వే చేశాము. ఈ నాలుగు గ్రామాలలో పొలం పని చేసేవారు 1500 మంది వున్నారు. వీరిలో 100 మంది మినహా మిగిలిన వారంతా రామోజీ ఫిల్మ్ సిటీ, సంఘ కంపెనీలలో కూలి పనులకు వలసవస్తున్నారు. వీరిలో మహిళలు కూడా ఉండటం విశేషం. రైతులు కూడా కూలిపనికి రావడం గమనార్హం. శ్రీకాకుళం, ప్రకాశం, కడప, అనంతపురం, మహబూబ్ నగర్ జిల్లాల నుండి వారానికి 3 వేల మంది వలస వస్తున్నారు. నగరానికి వలసవచ్చాక 10-15 రోజులు పనిరదారకక, నిలువనీడలేక అల్లాడిపోతున్నారు. రాష్ట్ర ప్రభుత్వ నిర్లక్ష్యం కారణంగా వలసలు పెరుగుతున్నాయన్నది నిర్వివాదాంశం. వీరిని ప్రభుత్వ యంత్రాంగం పట్టించుకోవటం లేదు. పేవ్ మెంట్లు ఉండొద్దని పోలీసులు వేధింపులు, నీకు ఇళ్ళ పట్టాలు- రేషన్ కార్డులు ఇచ్చి బాధ్యత మాదికాదని జిల్లా కలెక్టర్ వింతవాదనతో వీరు నలిగిపోతున్నారు. ఈ స్థితిలో వేరేదారిలేక సంఘవిద్రోహశక్తులను, భ్రోకర్లను ఆశ్రయిస్తున్నారు. ఈ కార్మికుల నిస్సహాయ స్థితిని వారు తమ కనుకూలంగా మార్చుకుంటున్నారు.

తీవ్రమవుతున్న ఇబ్బందులు : గతంలో వారానికి రెండు లేదా మూడు రోజులు సునాయాసంగా పనిదొరికేది. కరువు తీవ్రమయ్యాక కూలీల సంఖ్య పెరిగింది. రెండు రోజులు కూలి కూడా దొరకడం లేదు. రూ.80-90 లు ఉన్న రోజుకూలి ఇప్పుడు రూ.70/-లకు పడిపోయింది. స్త్రీలకు ఇంతకంటే తక్కువ కూలి ఉంది. సాంప్రదాయకంగా భవన నిర్మాణం పనులు చేసే కార్మికులు ఇప్పుడు ఏ పని దొరికినా చెయ్యడానికి సిద్ధపడుతున్నారు. కుటుంబంలో యజమానిగా ఉన్న భర్త ఒక్కరే పనికి వచ్చే స్థితి నుండి భార్యను కూడా కూలికి తెచ్చే పరిస్థితి నెలకొంది. అంతేకాదు ఆ కుటుంబంలో ముగ్గురు పిల్లలుంటే ఇద్దరినీ ఇంటివద్ద కాపలా పెట్టి ఒక్క పిల్లా/పిల్లాడ్ని కూలికి పంపుతున్నారు. చాలీచాలని ఆదాయాలతో రెండు పూటలా తిండి తినడం లేదు. ఒక్కపూటకే సర్దుకుంటున్నారు. ఎక్కువ సందర్భాలలో భర్త, పిల్లలకు తిండి పెట్టి భార్య వస్తులుండాల్సి వస్తున్నది. కుటుంబ పెద్దలు పనికిపోవటాన్ని ఆసరా చేసుకొని కొందరు ఆకతాయిలు ఆడపిల్లలపై అత్యాచారాలకు, అఘాయిత్యాలకు పాల్పడుతున్నారు.

కూలీల పేదరికం- ప్రయోగ సంస్థల నిర్వాకం : ఇటీవల కాలంలో నగరంలో షుమారు 12 మందుల కంపెనీల లేబోరేటరీలు వలసకూలీలపై ప్రయోగాలు చేస్తున్నాయి. ప్రతి సంస్థ కొందరు ఏజెంట్లను నియమించుకుని

కూలీలతో రేటు మాట్లాడుకుని లేబోరేటరీలకు సప్లయ్ చేసే విధానం కొనసాగుతున్నది. కూలీల పేదరికాన్ని ఆసరా చేసుకొని ఈ సంస్థలు తమ కార్యకలాపాలను కొనసాగిస్తున్నాయి. వలస కూలీలపై ఇటీవల చేసిన సర్వేలో విమతాలాబ్ (చర్లపల్లి) యొక్క నిర్వాకం బయటపడింది. సిఐటియు జోక్యం చేసుకొని ఆందోళనా కార్యక్రమాలు నిర్వహించింది. పత్రికలు ఈ సంస్థల బంధారాన్ని బయట పెట్టాయి. పై ఉదంతం వలస కూలీల దయనీయస్థితిని స్పష్టం చేస్తోంది. ఆకలిని తట్టుకోలేక, కుటుంబ సభ్యుల దీనావస్థను చూడలేక ఆరోగ్యాన్ని ఫణంగా పెట్టడానికైనా సిద్ధపడుతున్నారు. ఇంత అన్యాయం జరుగుతున్నా రాష్ట్ర ప్రభుత్వం ప్రేక్షకపాత్ర వహిస్తున్నది. నియమనిబంధనలను బేఖాతరు చేస్తున్న సంస్థలపై చర్యలు తీసుకోవడం లేదు.

రక్షణ లేని మహిళా కార్మికులు : నారమ్మ (35సం॥) అనే మహిళను సంవత్సరం క్రితం కూకట్ పల్లి ప్రాంతానికి కూలికోసం తీసుకెళ్ళి అత్యాచారం జరిపి హత్య చేశారు. ఈమె భర్త శాంతయ్య (36సం॥) సనత్ నగర్ పోలీస్ స్టేషన్ లో ఫిర్యాదు చేసి పలు దఫాలు తిరిగినా ఫలితం లేకపోయింది. నెలరోజుల తర్వాత కె.పి.హెచ్ బి ప్రాంతంలో శవం దొరికింది. శవం రూపంలో కాకుండా బొక్కలు, చీర, గాజులు మొ॥న ఆనవాళ్ళతో గుర్తుపట్టారు. బొక్కలకు శవ పంచనామా జరిపి భర్తకు అప్పగించారు. ఏడాది గడుస్తున్నా దోషిని పోలీసులు పట్టుకోలేకపోయారు. దుండగులతో పోలీసులు చేతులు కలిపి ఉండొచ్చని తోటి కూలీలు అనుమానిస్తున్నారు. ఈమెకు ఇద్దరు ఆడపిల్లలు. ఈ ఘటన జరిగాక భర్త శాంతయ్య తీవ్ర మనస్తాపానికి, అనారోగ్యానికి గురై స్వంత జిల్లా అయిన మహబూబ్ నగర్ కు తిరుగుముఖం పట్టారు.

సూర్యానగర్ (చిక్కడపల్లి) బస్తీకి 32 సం॥లు వయసున్న మహిళను కూలికి తీసుకెళ్ళి అత్యాచారం జరిపి రూ.50/-లు చేతిలో పెట్టి నీచంగా మాట్లాడాడు. తోటి కూలీలను ఘటనా స్థలానికి తీసుకెళ్ళి లోపు పరారయ్యాడు.

కూలీ కోసం వ్యభిచారం : గతంలో ఒకరో, ఇద్దరో వ్యక్తులుగా తప్పుడు పనిచేసే మహిళా కూలీలు ఉండేవారు. గత ఏడాది కాలంగా చాలా పెద్ద సంఖ్యలో వ్యభిచార వృత్తిలోకి పెద్ద సంఖ్యలో మహిళా కూలీలు దిగుతున్నారు. చిక్కడపల్లి అడ్డలో 200 మంది మహిళల్లో 50 మంది వరకూ ఈ వృత్తిలోకి దిగబడుతున్నారు. ఈ కూలీల కోసం ఏర్పాటు చేసుకున్న సంక్షేమ సంఘం ఈ వృత్తి వల్ల జరిగే అనర్థాలను వివరించి చెప్పినప్పటికీ ఆర్థిక పరిస్థితులు, పెద్దలు, పసిపిల్లల అనారోగ్య కారణాల వల్ల మాకు మరో మార్గం లేదని వాపోతున్నారు. నగరంలో ఒక అడ్డలో ప్రారంభమైన ఈ వృత్తి దాదాపు 15 అడ్డాల వరకు ప్రాకిందని సమాచారం.

వలస- అడ్డ కూలీలను రక్షించుకోవడమెట్లా? : రాష్ట్ర ప్రభుత్వ దుర్మార్గమైన సంస్కరణల అమలు వల్ల భవిష్యత్ లో పెరిగేది ఈ కూలీలే. అవకాశం ఉన్న మేరకు అండగా నిలబడి సమస్యల సాధన కోసం పోరాడాలి. ప్రభుత్వ విధానాలను, యంత్రాంగం యొక్క నిర్లక్ష్య చర్యలను ప్రజల్లో ఎండగట్టాలి. అసంఘటిత కార్మికుల్లో వలస కార్మికులు కలిసి పోయేలా కృషి చెయ్యాలి. కార్మికవర్గం యావత్తు నిస్సహాయులైన ఈ కార్మికులకు అండగా నిలబడాలి.

-జె.వెంకటేశ్



ఈశ్వేదార్ అధ్యక్షునిగా వామపక్షనేత

లాటిన్ అమెరికా పెనుమార్పుల కేంద్రంగా మారుతున్నది. ప్రపంచీకరణ వ్యతిరేక వుద్యమాలతో పునీతమైన గడ్డ అది. ఆ వుద్యమాలకు నాయకత్వం వహిస్తున్న తమ పక్షాన నిలచిన వామపక్ష పార్టీలను, అభ్యుద్ధులను అక్కడి ప్రజలు ఎన్నికలలో గెలిపించుకుంటున్నారు. బ్రెజిల్ లో లూలూ డిసిల్వా వెనిజులాలో హూగో చావేజ్ దేశాధ్యక్షులుగా ఎన్నికైన విషయం మనకు తెలుసు. 2003 జనవరి 16న ఈశ్వేదార్ లో దేశాధ్యక్ష పదవికి జరిగిన ఎన్నికలలో ప్రపంచీకరణ వ్యతిరేక పోరాట నాయకుడు, వామపక్షవాది లుసియో గ్యుటిరెస్ ఎంపికయ్యారు. వందలాది పరిశ్రమలకు అధిపతిని దేశం మొత్తం మీద సంపన్నుడైన వ్యక్తిని ఓడించారు. కార్మికులు, రైతాంగం, మధ్యతరగతి వుద్యోగులు అత్యధికంగా వామపక్ష అభ్యర్థి విజయానికి దోహదపడ్డారు. ప్రపంచీకరణను అరికట్టేందుకు ప్రజల పక్షం వహించే పాలనను అందించటం తన ధ్యేయంగా నూతన అధ్యక్షులు ప్రకటించారు.

- ఎంప్లాయిస్ ఫోరం సౌజన్యంతో

మే 21 అఖిల భారత సమ్మె

కేంద్ర ప్రభుత్వ ప్రజా వ్యతిరేక విధానాలను నిరసిస్తూ కార్మికవర్గం మే 21న దేశవ్యాపిత సమ్మెకు సిద్ధమౌతున్నది.

కోర్కెలను రూపొందించటంలో ఆందరితోబాటు ఐఎన్ టీయుసి, బియంఎస్ లు కూడా భాగస్వామిలయ్యాయి. రెండేళ్ళక్రితం సమ్మె పిలుపునివ్వాలనే నిర్ణయంలో కూడా వారున్నారు. కాని, ఆ రెండు యూనియన్ల నాయకత్వాలు తీరా మే 21 పిలుపు వచ్చే సరికి కలిసి రాకపోవటం దురదృష్టకరం. ఏది ఏమయినా మే 21 సమ్మె కోర్కెలు మొత్తం బ్రేడ్ యూనియన్ ఉద్యమ కోర్కెలుగా ముందుకొచ్చాయి. కావున సహజంగానే అనుబంధాలతో నిమిత్తం లేకుండా కార్మికులు, ఉద్యోగులందరూ ఈ సమ్మెలో పాల్గొంటారని ఆశిస్తున్నాం.

కోర్కెలు :

1. లాభాలను ఆర్జిస్తున్న మరియు కోలుకునే వీలున్న ప్రభుత్వరంగ సంస్థల ప్రైవేటీకరణను నిలిపివేయాలి.
2. కార్మిక చట్టాలలో తిరోగమన సవరణలను వ్యతిరేకించాలి.
3. వ్యవసాయ కార్మికులకు సమగ్ర చట్టం చేయాలి.
4. నిరుద్యోగాన్ని పెంచే విధానాలను వ్యతిరేకించాలి.
5. ఆందరికీ సాంఘిక భద్రత కల్పించాలి.
6. పరిణాత్మక ఆంక్షలను పునరుద్ధరించి జాతీయ పరిశ్రమలు, వ్యవసాయాన్ని కాపాడాలి.
7. బోనస్ పై సీలింగును ఎత్తి వేయాలి.
8. పి.ఎఫ్. పై 12 శాతం వడ్డీ ఇవ్వాలి.

అంబలి కేంద్రాలు ఏర్పాటు చేయాలి.

కరువుతో అత్యుపాధులు చేసుకుంటున్న ప్రాంతాలలో తక్షణమే రాష్ట్ర ప్రభుత్వం అంబలి కేంద్రాలు ఏర్పాటు చేయాలని బ్యాంకు రుణాలు మాపీ చేయాలని, పశుగ్రాసం అందజేయాలని కర్షాలు కరువు సదస్సులో వక్తలు డిమాండ్ చేశారు.



సర్వే నిర్వహించారు. ఇందులో వాణిజ్య పంటలు లేనందున పట్టణ ప్రాంతాలలో ఫ్యాక్టరీలు మూతపడి వేలాది మంది కార్మికులు ఫొటాచేత పట్టుకుని షోలాపూర్, ముంబాయి వెళ్ళుతున్నారు.

కార్యదర్శి రామకృష్ణ, సిఐటియు జిల్లా కార్యదర్శి రామాజంనేయులు, బాలవెంకటేశ్, అశోక్ కుమార్, గౌను దేశాయ్, ఎల్లయ్య, ఉమాదేవి, సుబ్బమ్మ, నారాయణ, యూసుఫ్ షరీఫ్, కాంతన్న, నాగరాజు తదితరులు ప్రసంగించారు.

రోజు కూలిలో రు.30లు కోత

గుంటూరు జిల్లా పెదకాకాని హేమలత టెక్స్ టైల్స్ లో రోజు కూలిలో 30రూ.లు కోత కోస్తూ మార్చిలో ఒప్పందం జరిగింది. ఎఐటియుసి నాయకులు ఎం.సత్యనారాయణ, ఎం.జె.మోహన రావు నాయకత్వంలో మేనేజ్మెంటుతో పై షరతులకు అంగీకరిస్తూ సంతకాలు చేశారు.

1949లో ఉత్పత్తి ప్రారంభించిన ఈ మిల్లు ప్రస్తుతం కలకత్తా వారి యాజమాన్యంలో ఉంది. షుమారు 500ల మంది కార్మికులలో 80 (రు.120), పర్మినెంట్ (రు.120), 100 మంది క్యాజువల్ (రు.70), 50 మంది రన్నర్స్ (రు.50), 50 మంది టెంపరీ (రు.60) వున్నారు.

యాజమాన్యానికి, అద్దె యజమాన్యానికి మధ్య వచ్చి పేచీలవల్ల 2002 ఆగష్టు 15న మిల్లు లాకౌట్ చేశారు. వేతనాల కొరకు అంగీకరంచటం తో మార్చి 15న మిల్లు తిరిగి ప్రారంభించారు.

ఆ మిల్లులో వనిచేస్తున్న సిఐటియు కె.సత్యనారాయణ ఈ అగ్రిమెంట్ కార్మికులకు నష్టదాయకమైనదని ఖండించారు.

ఆర్థిక మంత్రికి సిఐటియు విజ్ఞాపన పత్రం

దేశ ఆర్థిక పురోగతిని నిర్దేశించే కేంద్ర బడ్జెట్ ఎంతో కీలకమైన అంశం. అటువంటి బడ్జెట్ ప్రవేశపెట్టే ముందు జరిగే చర్చలు అత్యంత ప్రాముఖ్యతను కలిగి ఉన్నాయి. బ్రేడ్ యూనియన్లు తమ తమ అభిప్రాయాలను తెలిపే ఒకే ఒక్క అవకాశం ఈ సందర్భంలోనే లభిస్తుంది. కాకపోతే గత కొన్ని సంవత్సరాలుగా అది ఒక ప్రహసనంలా మారింది. బ్రేడ్ యూనియన్లు చెప్పే అంశాలను విన్నాము అనే ప్రచారం కోసమే తప్ప, అవి పరిగణలోకి తీసుకున్న ప్రభుత్వాలు లేవు.

దీనికి భిన్నంగా ఆర్థికమంత్రి కాక స్వయాన ప్రధానమంత్రి కూడా పరిశ్రమల సమాఖ్యలతో తరుచుగా చర్చిస్తున్నారు. కొన్నిసార్లు కీలకమైన విధానాలను ఈ వేదికల నుంచి ప్రకటించటం పరిపాటయిపోయింది.

కొత్తగా వచ్చిన ఆర్థికమంత్రి, ఈ కనీసపు సాంప్రదాయాలను పక్కకు తోసి ఈసారి చర్చలకు ఏ బ్రేడ్ యూనియన్లను పిలువలేదు. బ్రేడ్ యూనియన్స్ తమ అభిప్రాయాలు వినిపించే ఒకే ఒక్క అవకాశాన్ని కూడా కాలరాచిన ఈ ప్రభుత్వ వైఖరిని సెంటర్ ఆఫ్ ఇండియన్ బ్రేడ్ యూనియన్స్ (సిఐటియు) తీవ్రంగా ఖండిస్తున్నది.

అయితే కేంద్ర కార్మిక సంఘంగా, లక్షలాది కార్మికులకు ప్రాతినిధ్యం వహిస్తున్న కార్మిక సంస్థగా బడ్జెట్లో చేర్చవలసిన ప్రాధాన్యత అంశాలు ప్రభుత్వానికి తెలియచేయాల్సిన బాధ్యత మాకు ఉందని భావిస్తున్నాము. గత పది సంవత్సరాలు పైగా అమలుపరుస్తున్న ఆర్థిక విధానాల నేపథ్యంలో ప్రవేశపెడుతున్న బడ్జెట్లు అన్ని రంగాలలో ముఖ్యంగా సామాన్య ప్రజానీకానికి ఉపయోగపడే అంశాలలో ఘోరంగా విఫలమయ్యాయి. దేశ వ్యాప్తంగా ప్రజల కొనుగోలు శక్తి పడిపోయిందని ఎన్నో ఆర్థిక సర్వేలు ఘోషిస్తున్నప్పటికీ, ఈ సమస్య పరిష్కారం కోసం ఎటువంటి చర్యలు ఈ బడ్జెట్లలో ప్రవేశపెట్టటం లేదు. కేవలం పారిశ్రామిక వేత్తలకు ఉపయోగపడే విధంగా ఉంటున్న ఈ బడ్జెట్లను ప్రజా అవసరాలను తీర్చే బడ్జెట్గా మార్చాలని మేం కోరుతున్నాం. ఈ నేపథ్యంలో కొన్ని కీలక అంశాలను, సలహాలను ఈ బడ్జెట్లో పొందుపరచాల్సినదిగా ఆర్థిక మంత్రికి తెలియజేస్తున్నాము.

1. ఉపాధి కల్పనా విధానాలపై దృష్టి పెట్టి, ప్రజల కొనుగోలు శక్తిని పెంచే చర్యలు చేపట్టాలి.
2. పారిశ్రామిక వేత్తలకు రాయితీలు ఇవ్వటం ద్వారా ఉపాధికల్పన పెరుగుతుందనేది అభూత కల్పన మాత్రమే. మీ విధానాలు పునః సమీక్షించి, ఆ రాయితీలను ఉపాధి పెంచే వైపు మళ్ళించాలి.
3. ఆహార నిల్వలు మురిగిపోకుండా పనికి ఆహార పథకాన్ని సంపూర్ణంగా విస్తరించి ముఖ్యంగా ఆకలిచావులు సంభవిస్తున్న ప్రదేశాలపై వాటిని వినియోగించాలి.
4. ఆహార ధాన్యాలు మరియు అత్యవసర సరకుల పై సబ్సిడీలు కొనసాగించి ప్రజా పంపిణీ వ్యవస్థను మరింత పటిష్ట పరచాలి.
5. కరువు ప్రాంతాలలోని పేద ప్రజానీకానికి ప్రత్యేక రాయితీలను ప్రకటించాలి.
6. లాభాలలో నడుస్తున్న ప్రభుత్వరంగ సంస్థలను ప్రైవేటీకరించటం ఆపివేయాలి.
7. నష్టాలలో ఉన్న ప్రభుత్వరంగ సంస్థలను పునరుద్ధరించటానికి అవసరమయిన చర్యలను తీసుకోవాలి. వాటికి కావలసిన ఆర్థిక

- వనరులను కూడా సమకూర్చాలి. పారిశ్రామిక చట్టంలోని కంపెనీలను నిర్వీర్యం చేసి మూసివేసే విధానాలను తొలగించాలని కోరుచున్నాము.
8. కార్పొరేట్ పన్ను ఎగవేతదారులపై చర్యలు తీసుకోవాలి. పన్ను బకాయిలను వసూలు చేయాలి. వివాదం ఉన్న చోట టెలిఫోన్, ఎలక్ట్రీసిటీ బిల్లుల చెల్లింపు విధానం వలెనే అధికారికంగా నిర్ధారణకు వచ్చిన పన్నును ముందుగా వసూలు చేయాలి.
9. బ్యాంకు రుణాలు ఎగ్గొట్టిన పరిశ్రమలపై కఠినమైన చర్యలు తీసుకోవాలి. వీరికి తిరిగి రుణ సదుపాయం లేకుండా చేయాలి. వారి ఆస్థులను జప్తు చేయాలి.
10. చిన్న పరిశ్రమలు, కుటీర పరిశ్రమలకు అన్ని రకాల రుణ సదుపాయాలను అందించి, బహుళజాతి మరియు దేశీయ కంపెనీల నుండి పోటీని నివారించాలి.
11. కస్టమ్స్ సుంకాలు పెంచాలి. ఒకవేళ ఏదన్నా ప్రత్యేక వస్తువుపై దిగుమతి సుంకాన్ని తగ్గించాలన్నా అది దేశీయ ఉత్పత్తులతో సమానంగా ఉండేలా వాణిజ్య సుంకాన్ని కూడా తగ్గించాలి.
12. చిన్న తరహా పరిశ్రమలు మరియు వ్యవసాయ రంగాలను కాపాడేందుకు దిగుమతులపై పరిణామాత్మక ఆంక్షలు తిరిగి విధించాలి.
13. భూస్వాముల వ్యవసాయ ఆదాయం పై పన్ను విధించాలి.
14. కార్పొరేట్ మరియు సంపదపన్నును తగ్గించాలని సూచించి కేల్కర్ కమిటీ సిఫార్సులను రద్దు చేయాలి. చిన్న మొత్తాల పొదుపుపై ఉన్న పన్ను రాయితీలను కొనసాగించాలి.
15. చిన్న మొత్తాల పొదుపు మరియు ప్రావిడెంట్ ఫండ్లపై గతంలో ఉన్నట్లుగా 12 శాతం వడ్డీ రేట్లను కొనసాగించాలి.

భద్రత అంటే

“ఉద్యోగభద్రత వుంటే కార్మికులు, ఉద్యోగులు కష్టపడి పని చేయరు. అందువల్ల ఉద్యోగ భద్రత లేకుండా చేయాలి.”

చంద్రబాబు సిద్ధాంతం కాదు,

ఆయన బాస్లు దుష్ప్రతయం వారి సిద్ధాంతం

అందుకే అన్ని రకాల పనుల్లో కాంట్రాక్టర్లను ప్రవేశపెడుతున్నారు.

స్వదేశీ విదేశీ, దోపిడి దార్లకు లాభాలు గ్యారంటీ చేస్తున్నారు.

విపరీతంగా రాయితీలు ముట్ట చెపుతున్నారు.

ఉద్యోగం ఎప్పుడు వూడిపోతుందో అని భయం వుంటే

కార్మికులు, ఉద్యోగులు మేనేజ్మెంట్లు చెప్పినట్లువిని పని చేస్తారు. బాగుంది!

కార్మికులకు, ఉద్యోగులకు అనుకూలంగా పాలన చేయకపోతే

తమకు గద్దెలు దక్కవు అనే భయం రాజకీయపార్టీలకు

కార్మికులు ఉద్యోగులు కలిగిస్తే ఎలావుంటుంది?

అలా చేయటం సాధ్యమా?

ఎందుకు కాదు. బ్రెజిల్లో, వెనిజులాలో ఈక్వెడార్లో జరిగిందదే కదా!!

సర్వ సత్వనారాయణ



నీరు-మీరు



ఇదొక ప్రజా ఉద్యమం...

నీటి సంరక్షణ అనేది కేవలం ప్రభుత్వం ఒక్కటే చేసే పని కాదు. ఇదొక ప్రజా ఉద్యమం. నిరంతరం సాగాల్సిన ఉద్యమం. చిన్న పెద్ద తేడా లేకుండా అందరూ పాలు వంచుకోవాలి. ఇంకుడు గుంటలు నిర్మించాలి. నీటిని పాదుపు చేయాలి. ప్రజా చైతన్యం దీనికి అవసరం. అప్పుడే ప్రజల జీవన ప్రమాణాలు పెరుగుతాయి. విలువైన జాతి వనరు నీరు వృద్ధి చెందుతుంది. భూగర్భజలాలు పెరుగుతాయి. భూములన్నీ సస్యశ్యామల మవుతాయి.

జాతీయ వనరు

జాతీయ వనరుల్లో నీరు అత్యంత విలువైనది. నీరు లేకపోతే జాతికి మనుగడే లేదు. అంత ప్రాధాన్యత కలిగిన నీరు నిరుపయోగం కావడం ప్రగతికి ఆటంకం. రాష్ట్రంలో మొత్తం వర్షపాతంలో 41 శాతం నీరు అవిరైపోతున్నది. నీటిని మనం సద్వినియోగం చేసుకోవాలి. జల సంపదను వృద్ధి చేసుకోవాలి. కరవు కాటకాల్లో నుండి బయటపడాలి. అందుకు నీటి సంరక్షణే మనందరి ధ్యేయం కావాలి.

నీరు-మీరు క్రింద పాఠించిన ప్రగతి (1.5.2000 నుండి 31.12.2002)

- ◆ మే 2000లో ప్రారంభించిన నీరు-మీరు కార్యక్రమంలో ఐదు విడతలలో 1114.48 లక్షల టన్నుల నీరు సమకూర్చుకోవడం జరిగింది.
- ◆ మొత్తం 182891.93 లక్షల విలువైన మనుషులు చేపట్టడం జరిగింది.

నీరు-మీరులో చేపట్టిన ప్రాధాన్యతాంశాలు


అటవీ బంజరు భూముల, కొండవాలు ప్రాంతాల్లో కాంటూరు కందకాలు, వాగులు వంకల్లో నీరు వృధా పోకుండా నిరోధించడం, ఊట చెరువులు, చెక్ డ్యామ్లు, రైతుల పంట పొలాల్లో గట్టు, సేద్యపు కుంటలు, దిగుడు కుంటలు, శ్రవ్యున చిన్న చెరువులు, రాక్ ఫిల్ డ్యామ్లు, పంట కాలువలు, పొలాలకు పిల్ల కాలువలు, చెరువుల్లో పూడిక తీయడం, చెరువుల పునరుద్ధరణ, గండ్లు పూడ్చివేత మొదలగు పనులు చేపడతారు.

ప్రధాన కార్యక్రమాలు

- ◆ ప్రజల భాగస్వామ్యం నెలకొల్పడం.
- ◆ ప్రారంభకత, బాధ్యతను పెంపొందించడం
- ◆ నాణ్యత నిర్ధారణ
- ◆ తక్కువ ఖర్చుతో నిర్మాణాలు
- ◆ నీటి సంరక్షణపై అవగాహన
- ◆ ఏ.పి. వాటర్, లాండ్ అండ్ ట్రీస్ యాక్ట్ 2002
- ◆ గ్రీన్ మెన్యూర్
- ◆ జీలమిత్ర అవార్డులు ప్రధానం

బంజరు భూములు - వాటర్ షెడ్లు

రాష్ట్రంలో 100 లక్షల హెక్టార్ల బంజరు భూముల అభివృద్ధికి 10 సంవత్సరాల భారీ ప్రణాళిక అమలు జరుగుతోంది. 7135 వాటర్ షెడ్ కమిటీలు 31.60 లక్షల హెక్టార్ల భూమిలో నిరంతరం పనిచేస్తున్నాయి. బంజర్లు రేపటి తరానికి విలువైన భూములుగా మారుతున్నాయి. నీటి వనరులను సమకూర్చడం ద్వారా భూములన్నీ సస్యశ్యామల మవుతున్నాయి.



నీటిని సంరక్షిద్దాం - భూగర్భజలాలను పెంచుదాం

జారీచేయువారు : సమాచార, పౌర సంబంధాల శాఖ, హైదరాబాద్.

ఇ.పి.ఎఫ్.సమస్యలపై ఏప్రిల్ 16న దేశవ్యాపిత ధర్మాలు

ఎంప్లాయిస్ ప్రావిడెంట్ ఫండ్ (ఇ.పి.ఎఫ్) వడ్డీ రేటు ఒక శాతం తగ్గింపుకై కుట్ర.

- బ్రేడ్ యూనియన్ తరపున సెంట్రల్ బోర్డ్ ఆఫ్ ట్రస్టీస్లో తన ప్రతినిధులుగా, ఎవ్వరుండాలో నిర్ణయించుకునే అధికారాన్ని కేంద్రం నిరాకరించింది. ప్రతి యూనియన్ ముగ్గురు పేర్లు ప్రతిపాదించాలని అందులో ఒక్కరిని కార్మిక మంత్రి తన ఇష్టానుసారం ఎంపిక చేస్తారని ఏకపక్షంగా నిర్ణయించింది. అందుకే సిఐటియు, ఎఐటియుసి తమ ప్రతినిధులుగా ఒక్కొక్క పేరే కేంద్ర మంత్రికి పంపాయి. ఈ రెండు టి.యు.లకు మంత్రి ప్రాతినిధ్యం లేకుండా

చేశాడు. 1952లో యు.పి.ఎఫ్. ఏర్పడిన తరువాత మొదటిసారి ఇలా జరిగింది. మంత్రి కోరినట్లు 3 పేర్లు వంతున పంపిన 6 సంఘాలకు ప్రాతినిధ్యం కల్పించారు.

ఎందుకు ఇలా చేస్తున్నారు?

అవినీతికి మారుపేరుగా ఘనత వహించిన కేంద్ర బిజెపి ప్రభుత్వం కన్ను ఇప్పుడు పి.ఎఫ్. ఖాతాలోని మూల ధనంగా (కార్పస్ నిధి) పై పడింది. ఒక లక్షనలభై వేల కోట్లు రూపాయలు (రూ.1,40,000 కోట్లు) ఈ కార్పస్ నిధిని స్టాక్ మార్కెట్టులోకి మళ్ళించడానికి కుట్ర జరుగుతున్నది. దీనిని ప్రతిఘటించినందుకే సిఐటియు ప్రతినిధిని

సిబిటిలో లేకుండా తొలగించారు.

ఇ.పి.ఎఫ్ వడ్డీ రేటు 1% తగ్గిస్తే కార్మికులకు పదవీ విరమణ చేసిన తరువాత వచ్చే మొత్తంగా బాగా తగ్గిపోతుంది. ఇది ఏటా రూ.1400 కోట్లు ఉండవచ్చని అంచనా.

కార్మికుల జీవితకాలపు కష్టార్థితాన్ని కొల్లగొట్టే బిజెపి ప్రభుత్వం కుట్రను ఓడించడానికి ఏప్రిల్ 16న దేశంలోని అన్ని ఇ.పి.ఎఫ్. ఆఫీసుల ముందు నిరసన వ్రదర్చనలు జరపాలని సిఐటియు, ఎఐటియుసి సంస్థలు కోరుతున్నాయి.

చమురు కార్మికుల సమ్మె

చమురు కంపెనీలను ప్రైవేటీకరించాలనే కేంద్ర ప్రభుత్వ నిర్ణయాన్ని వ్యతిరేకిస్తూ హెచ్పిసిఎల్, బిపిసిఎల్ ఉద్యోగుల మూడు రోజుల దేశవ్యాపిత సమ్మె పిలుపులో భాగంగా ఆంధ్రరాష్ట్రంలో సమ్మె ఈనెల 25,26,27 తేదీలలో సంపూర్ణంగా జరిగింది.

హెచ్పిసిఎల్ విశాఖ రిఫైనరీలోని రాష్ట్రంలోని వివిధ మార్కెటింగ్ డివిజన్లలోని ఉద్యోగులందరూ సమ్మెలో పాల్గొన్నారు. రాష్ట్రంలోని ఏకైక రిఫైనరీ అయిన విశాఖ రిఫైనరీలో నూటికి నూరు శాతం ఉద్యోగులు స్వచ్ఛందంగా సమ్మెలో పాల్గొన్నారు. ప్రభుత్వ విధాన నిర్ణయంపై ఈ కంపెనీలో సమ్మె జరగడం ఇదే తొలిసారి.

ఈ సమ్మెను భగ్నం చేయాలని ప్రభుత్వం, యాజమాన్యాలు అనేక కుయుక్తులు పన్నారు. యూనియన్ నాయకులను ఉద్యోగాలు పోతాయని బెదిరించారు. పీనల్ కట్ చేస్తామని ఉద్యోగులను భయపెట్టారు. వివిధ కోర్టుల స్టే పేరుతో పోరాటంపై నీళ్ళూ జల్లాలని ప్రయత్నించారు. ఈ కుట్రలన్నింటినీ కార్మికులు ధైర్యంగా ఎదుర్కొని ప్రభుత్వానికి తమ ఆగ్రహాన్ని తెలిపారు.

సమ్మెకు సన్మాహంగా దాదాపు 20 రోజులు

అనేక కార్యక్రమాలు జరిగాయి. 15 రోజులు ప్రైవేటీకరణను వ్యతిరేకిస్తున్నామని కార్మికులు, ఆపీసలందరు బ్యాడ్జీలు ధరించారు. 5 రోజులు ఉదయం నుండి సాయంత్రం వరకు రిలే



నిరాహారదీక్షలు చేపట్టారు. ఆఖరిరోజు 21వ తేదీన ప్రత్యేకంగా 12 మంది మహిళా ఉద్యోగినులు దీక్షలో పాల్గొన్నారు. ఈ దీక్షను నగర మేయర్ శ్రీమతి రాజానరమణి ప్రారంభించారు. అదేరోజు రిఫైనరీ గేటువద్ద సాయంత్రం బహిరంగసభ జరిగింది. సిఐటియు రాష్ట్ర అధ్యక్షులు సి.ఎచ్.నర్సింగరావు గారు, మాజీ ఎం.పి.ద్రోణం రాజు సత్యనారాయణలతోపాటు వివిధ బ్రేడ్ యూనియన్ (బిఎంఎస్ తో సహా) నాయకులు ప్రసంగించారు. నిరాహారదీక్ష శిబిరాన్ని ప్రతిరోజు

ఉదయం, సాయంత్రం వివిధ పరిశ్రమల యూనియన్ నాయకులు సందర్శించి తమ మద్దతు తెలిపారు. కోట్లాది రూపాయల లాభాల నార్జిస్తూ దేశస్వావలంబనకు పట్టు కొమ్మలుగా వున్న ఈ చమురు కంపెనీలను ప్రైవేటీకరించడాన్ని తీవ్రంగా వ్యతిరేకించాలి. గత సంవత్సరం 1088 కోట్లు నికర లాభం గడించి, 11 వేల కోట్లు

పన్నుల ద్వారా ప్రభుత్వ ఖజనాకు జమ చేసిన హెచ్పిసిఎల్ను ప్రైవేటు సంస్థకు ధారదత్తం చేయడాన్ని ఖండించారు.

తెలుగుదేశం, బిజెపి మినహా అన్ని రాజకీయ పార్టీలు పరిశ్రమల కార్మికులు సమ్మెకు మద్దతుగా గేట్ మిటింగ్ల ఉ నిర్వహించారు. సిఐటియు విశాఖ జిల్లా కమిటీ 20 వేల కరపత్రాలు ముద్రించి కార్మికులలో విస్తృతంగా పంచింది.

సమ్మె జరిగిన మూడు రోజులూ రిఫైనరీ వద్ద సభలు జరిగాయి. మహిళలతో సహా ఉద్యోగులు హెచ్చు సంఖ్యలో హాజరయ్యారు. ఆఖరిరోజైన 27వ తేదీన కంపెనీ నుండి కలెక్టరు ఆఫీసు వరకు దాదాపు 15 కి.మీ స్కూటర్ ర్యాలీ జరిగింది.

వివిధ తరగతుల నుండి వచ్చిన మద్దతు స్ఫూర్తితో కార్మికులు ప్రభుత్వ నిర్ణయంపై కన్నెర్ర జేసారు. ప్రైవేటీకరణ నిర్ణయాన్ని త్రిప్పికొట్టాలనే పట్టుదలతో వున్నారు.



హైదరాబాద్ లో ప్రైవేట్ బస్సులను అడ్డుకుంటున్న ఆర్టీసి ఎస్.డబ్ల్యు.ఎఫ్ నాయకులు రాష్ట్ర నాయకులు ఎం.ఎన్.రెడ్డి, కె.పార్థసారథి తదితరులు

25 మంది కార్మికుల గెంటివేత

సంస్కరణల పేరుతో రామగుండం ఎన్టీపిసి లో గత 3 నెలల నుండి 35 మంది కాంట్రాక్టు కార్మికులను యాజమాన్యం గెంటివేసింది. 10-15 సం॥ల నుండి కంపెనీనే నమ్ముకుని పనిచేస్తున్న కార్మిక కుటుంబాలు రోడ్డున పడ్డాయి.

తొలగింపులను నిరసిస్తూ కాంట్రాక్టు కార్మికుల ఐక్యకార్యచరణ కమిటీ మార్చి 22న జనరల్ మేనేజర్ కు మెమోరాండం అందజేసింది. తొలగించిన కార్మికులను వెంటనే పనిలోకి తీసుకోవాలని, ఇకపై తొలగింపులను మానుకోవాలని కమిటీ తెలియజేసింది. ఈ కార్యక్రమానికి ముందు ఎన్టీపిసి గేట్ నెం. 2 నుండి జీ.యం.ఆఫీసు వరకు ప్రదర్శన నిర్వహించారు. ఇందులో ఎం.రామాచారి, టి.కృష్ణారెడ్డి, టి.సత్యనారాయణ (సిఐటియు), కె.గణపతి (ఐఎన్టీయుసి), ఎం.శంకర్ (ఎఐటియుసి), శంకర్ (ఐఎఫ్ టియు), హెచ్.రాజురెడ్డి (హెచ్ఎంఎస్), జయసింహ (బిఎంఎస్), కె.వెంకటయ్య (పిఎసిసిడబ్ల్యుయు), అష్టద్ (ఎం.డబ్ల్యుయు)తో పాటు వెయ్యి మంది కార్మికులు పాల్గొన్నారు.

లిఫ్ట్ యంత్రాన్ని అడ్డుకున్న కార్మికులు

మార్చి 24న గోదావరి ఖని ఎన్టీపిసి ఏరియాలో భవన నిర్మాణ కార్మికులు చేయవలసి పనిని కాంట్రాక్టర్స్ లిఫ్ట్ అనే యంత్రం ద్వారా పనులు నిర్వహిస్తు కూలీలకు పని లేకుండా చేస్తున్నారు. అసలే పనుల్లేక బాధపడుతున్న కార్మికులు దీన్ని జీర్ణించుకోలేక మన భవన నిర్మాణ సంఘాన్ని (సిఐటియు అనుబంధం) ఆశ్రయించారు. వెంటనే భవన నిర్మాణ కార్మికుల సమావేశం ఏర్పాటు చేసి పై సమస్యను చర్చించి సదరు కాంట్రాక్టును తను ఏర్పాటు చేసిన లిఫ్ట్ యంత్రాన్ని ఉపసంహరించుకొని కూలీలకు పని కల్పించాలని లేకుంటే సంఘం ఆధ్వర్యంలో ఆందోళన చేస్తామని, ప్రభుత్వ అధికారులకు ఫిర్యాదు చేస్తామని నిలదీయడంతో ఆ కాంట్రాక్టు తన యంత్రాన్ని ఉపసంహరించుకొని ఇంటి యాజమానితో కుదుర్చుకున్న ఒప్పందాన్ని రద్దు చేసుకున్నాడు. దీనితో కార్మికులు ఆ పని చేసి ఉపాధి పొందారు. సంఘం మీద విశ్వాసం పెరిగింది. సంఘంలో 50 మంది సభ్యత్వం తీసుకున్నారు. ఈ కార్యక్రమంలో కన్వీనర్ మెండే శ్రీనివాస్ నాయకత్వం వహించారు.

బీడీ కార్మికుడు హన్మన్ ఆకలిచావు

మహబూబ్ నగర్ జిల్లాలో కరువు దినదినం తీవ్రమవుతుంది. చేసుకోడానికి పనులు లేక జనం గ్రామాలు వదిలి నగరాల దారి వట్టడంతో కుటుంబాలు విచ్ఛిన్న



మౌతున్నాయి. యువతి యువకు లు బతుకుదెరువుకై వలసపోగా ముసలివారు, పిల్లలు గ్రామాలలో తిండికరువై అన్నమొ రామంచద్రా అని విలపిస్తు ఆకలి చావుల బారిన పడుతున్నారు. అందుకు తాజ ఉదాహరణ ఎర్రహన్మన్ మరణం. మహబూబ్ నగర్ జిల్లా ఆత్మకూరు మండలంలోని ఖానాపూర్ గ్రామంలో బీడీ కార్మికుడిగా హన్మన్ జీవనం సాగిస్తున్నాడు. అతనికి భార్య, ఒక కుమారుడు, ఇద్దరు కూతుళ్ళు ఉన్నారు. కొంతకాలం క్రితం కుమారుని పెళ్ళి చేయగా హన్మన్నకు 30 వేల అప్పు అయ్యింది. దీన్ని తీర్చడానికి కొడుకు, కొడలు కర్ణాటక వెళ్ళారు. అక్కడ కొడుకు అనారోగ్యం బారిన పడ్డాడని తెలిసిన హన్మన్న భార్య తన కూతురుతో కర్ణాటకు వెళ్ళింది. హన్మన్న తన రెండవ కూతురుతో గ్రామంలోనే ఉండిపోయాడు. ఈ మధ్య కాలంలో కార్ఖానాలో బీడీ పనులు లేక పోవడంతో పనిలేక పస్తుండలేక బిక్షమెత్తుకుని కడుపు నింపుకున్నాడు. ఇంతలోనే అతని ఆరోగ్యం పాడవ్వడంతో అతన్ని పట్టించుకునే నాథుడు లేడు. ఇటు ఆకలితో అటు అనారోగ్యంతో కొట్టుమిట్టాడి చివరకు మృత్యువాత పడ్డాడు.


రు.10వేలు ఎక్స్ గ్రేషియా సాధన

స్థానిక సిఐటియు నాయకులు ఏం.ఆర్.ఓ.తో పోరాడి ఆకలిచావు క్రింద రూ.10వేలను తన కుటుంబ సభ్యులకు ఎక్స్ గ్రేషియా ఇప్పించారు.

ఈ కార్యక్రమంలో జి.జ్యోతి రాష్ట్ర బీడీ కార్మిక సంఘ నాయకురాలు, శ్రీహరి వ్యవసాయ కార్మిక సంఘం, ఐ.శ్రీనివాస్, గోపి, రాబర్ట్ స్థానిక సిఐటియు నాయకులు పాల్గొన్నారు.

రైల్వే కార్మికనేత కా॥శ్రీరాములు మృతి

రైల్వే కార్మిక నాయకుడు కామ్రేడ్ పి.శ్రీరాములుగారు ఫిబ్రవరి 16న నెల్లూరు జిల్లా కోవూరులో మృతి చెందారు. వీరికి 80 సం॥రాలు. రైల్వేలో ఎంప్లాయిగా, స్టేషన్ మాష్టరుగా పని చేస్తూ రైల్వే కార్మికోద్యమ నిర్మాణంలో అనేక సంవత్సరాలు పని చేశారు. అమరజీవి కామ్రేడ్ కె.ఎల్.నరసింహంగారు అధ్యక్షులుగా, కామ్రేడ్ శ్రీరాములు ప్రధాన కార్యదర్శిగా 3 దశాబ్దాలు రైల్వే కార్మికసంఘం నడచింది. తరువాత కా॥శ్రీరాములు అధ్యక్షులుగా కా॥ఎం.వి.సుబ్బయ్య ప్రధాన కార్యదర్శిగా, కామ్రేడ్ జనార్ధనరావు ప్రధాన కార్యదర్శిగా, కా॥వెంకటేశ్వరరావు, కా॥అంజయ్యలు ఆఫీసుబేరర్లుగా యూనియన్ కార్యకలాపాలు సాగాయి. శ్రీరాములు గారు సిఐటియు రాష్ట్ర కమిటీలో ఉండేవారు. రైల్వే సమ్మెలు 1960లో, 1974లో నందర్బంగా శ్రీరాములు గారు అరెస్టుయ్యారు.శ్రీరాములుగారి భార్య ముందు చనిపోయింది. శ్రీరాములు గారికి ఇద్దరు కుమారులున్నారు. రైల్వే కార్మిక నేత శ్రీరాములు మృతికి సిఐటియు రాష్ట్ర కమిటీ మరియు కార్మికలోకం సంతాపం ప్రకటించింది.



ఏకధ్వన ప్రపంచం

సంకీర్ణ సైనికుడు క్షతగాత్రుడైనా
ఇరాకీ షారుడు నేలకొరిగినా
నా వేదనలో తేడా లేదు !
నన్ను కలచివేస్తున్నదొక్కటి!
స్వేతసౌధ పిశాచం !
శాంతి దూత వేషంలో
ఉగ్రవావాన్ని అంతం చేస్తానని
ఉలిమి ఉలిమి చెబుతున్నాడు !
యుగోన్మోహయాలో
నెత్తురు టేరులు పారించిన వాడూ
వియత్నాంలో
చావు దెబ్బలు తిన్నవాడూ
భారత సరిహద్దుల్లో
ఆరనిచిచ్చు పెడుతున్నవాడూ
చిట్ అలెండిని
పొట్టన బిట్టుకున్నవాడూ
క్యూబాలోకాస్త్రాని
లేపెయ్యాలని కలలుగంటున్న వాడూ
వెనెజులాలో
శృంగభంగ మౌతున్న వాడూ
భారత పాలకులను
గుప్పెట్లో వుంచుకున్న వాడూ
పాక్ సైనిక నియంత నుండి
సుప్రభాత సేవలందుకుంటున్న వాడూ
ఐక్యరాజ్యసమితిని
తైతక్కలాడిస్తున్నాడు !
ప్రపంచ ద్రవ్య సంస్థలపై
పెత్తనం చేస్తున్నాడు!!
సోషలిజానికి కాలం చెల్లిందని
కథలు చెబుతున్నాడు!!!
కానీ, ఓ భిక్షూర స్వరం
బాగ్దాద్ జనావాసాల్నుండి
అమెరికన్ వీధుల నుండి
బషీర్బాగ్ చొరస్తానుండి
ఏకధ్వన ప్రపంచపు
ఆధిపత్య ధోరణులను నిరసిస్తున్నది!
నాలో క్రొత్త ఆశలకు
ఉపిరి పోస్తున్నది

- ఎ.రఘునాథరెడ్డి



మహిళా ఉద్యోగులు

వల్లవి : సమాజంలో సగభాగం!

సమస్తలే మా భాగ్యం!

'మహిళా ఉద్యోగులు' అంటే చులకనెందుకు?

మాపై ...జులుం ఎందుకు?

చరణం : ఇంటిపని, వంటపని- ఇల్లాలిగా చేయాలి

పిల్ల పాపలవసరాలు - తల్లిలా తీర్చాలి

పడుతూ లేస్తూ ఉద్యోగానికి- పరుగుపరుగునురకాలి!

అంతరాల తేడాలేక - యంత్రంలా బ్రతకాలి!

||సమాజంలో||

2. పురుషులతో సమానంగా - పనిభారం మోయాలి

అదను చూచి "అబలలు" అంటూ- ఆణగద్రాక్కచూస్తారు

పెత్తనాన్ని చేతబట్టి మా - ప్రాధాన్యత తగ్గిస్తారు

వేధింపులతో హింసించి - వ్యధలపాలు చేస్తారు!

||సమాజంలో||

3. పని చేసే ఆడది అంటే- పరువులేనిదనుకొంటారు

తల్లి, చెల్లి లాంటిదేనని - తలపుకైన రానీరు

గుంటనక్కలల్లె చూస్తూ - గుటకలు వేస్తుంటారు

మాటు చూసి కాటువేసి - మానం దోస్తుంటారు

||సమాజంలో||

4. 'ఉద్యోగం పురుషలక్షణం'- 'తిరిగి చెడేదాడదే'నని

అణిగి మణిగి ఉండాలంటూ- ఆంక్షలెన్నో పెడతారు

నెల జీతం తెచ్చే రోజున- పిల్లిలాగ కాచుకుని

ఎన్నెన్నో కబురులు చెప్పి- ఎగరేసుకుపోతారు!

||సమాజంలో||

5. ఆర్థికంగా సమానత్వం- ఆత్మ విశ్వాసం కలిగి

జీవించే హక్కు కోసమై - చైతన్యం పొందాలి!

ఆత్మగౌరవం కోల్పోయి - ఆధిపత్య బానిస అయ్యి

గంగిరెద్దులా తలూపే - గానుగెద్దులా బ్రతుకొద్దు!!

- చైతన్య ప్రసాద్



కలిసి పోలితే కలదు నుఖం

“గూరూ !.... ఈ కంపెనీ పెట్టి పది సంవత్సరాలు దాటింది కదా?... అంతకు ముందు ఈ ప్రాంతం ఎలా ఉండేది?... ఈ కంపెనీ ఎలా ప్రారంభం అయింది?... చెప్పు గూరూ?... నీవు ప్రారంభం నుంచి ఈ కంపెనీలో పని చేయడమే కాకుండా, నీది ఈ పక్క వూరు కొతులాపురమే కదా?... అందుకే చెప్పుకాస్తా!...” అన్నాడు ప్రసాద్ చాయ్‌గ్లాస్ అందిస్తూ.

“అవ్ భయ్!... ఈ కంపెనీ షురు అయిందే మా వూళ్ళోళ్ళతోని. మేం షురు సంది పని జేస్తున్నం. నాతోపాటు ఇంకో పది మంది దాక షురు సంది జేసేటోళ్ళం ఇంక మిగిలినం!...” అన్నాడు యాదగిరి చాయ్‌గ్లాస్ అందుకుంటూ.

ఇద్దరూ గరంచాయ్ తాగుతూ, బండి పక్కనే వున్న వేపచెట్టుకింద కూర్చున్నారు.

“మొదట్లో జీతం ఎంత ఇచ్చేవారు గూరూ?...” అడిగాడు ప్రసాద్ చాయ్ తాగుతూ.

“ఎన్నిది రూపాయలిస్తమని తీసుకుండు!... గని ఇచ్చేటప్పటికి ఆరూపాయలనయ్ భయ్!... ఎందుకంటే... పైనలెక్కువిస్తుండ్రని తెలువంగనే పొలంల పనిచేసే కూలోళ్ళంతా... కంపెనీ దిక్కు ఉరికొచ్చిండు. ఇగ కంపెనీదేం జేసిండు... గిదే మోకని కూలి రేట్లను ఎన్నిది రూపాయల నుంచి ఆరూపాయలకు తగ్గిచ్చిండు. మంది ఎక్కువైతే మజ్జిగ పలుసన కదా మల్ల!...” అన్నాడు యాదగిరి తాను కూడా చాయ్ చప్పరిస్తూ.

“అప్పుడు వ్యవసాయ కూలీ రేటు చాలా తక్కువగా వుండేదా గూరూ?...” అడిగాడు ప్రసాద్ ఖాళీ చాయ్‌గ్లాస్ కిందపెట్టి బీడీ అంటిస్తూ.

“అవ్ భయ్!... ఎవుసం కూలీ రేటు నాల్గు రూపాయలే వుండే... గది గూడ భూమి గల దొరలు ఇస్తేనే...లేక పోతే గది గూడ ఎట్టి సాకిరి కింద పోయేదే ...గీ కంపెనీ పెట్టక ముందు ఇదంత మా వూరి దొర భూమే... మేమంత గీ కంపెనీ జేరేటప్పటికి దొరకు రేశం వచ్చి... గీ కంపెనీతోళ్ళతాని కొచ్చిందట. ‘ఏందివయా... నా భూమిగొని నన్నే ముంచుతుండ్రు. మీరొచ్చి మనిషికి ఎన్నిది రూపాయలిస్తే... నాతాన పనికెవదొస్తడయ్యా!... నేను మూడో, నాల్గో రూపాయలిస్తున్న. మీరు భీ గట్లనే ఇయ్యాలే!...’ అని బెదిరిచ్చిందట. ‘అరె... గట్లెట్ల... గీ కూలోళ్ళు మీలెక్క మాకెక్కడ దొరకుతరు సారూ... మీరంటే దొరోళ్ళు... ఊరోళ్ళు... గాబట్టి మీకు భయపడి వస్తాండ్రు. మాకెందుకు వస్తరు?... మీ ఎవసం పని కంటే ...మా కంపెనీ పని జర కష్టం గూడ... గందుకే ఎన్నిది రూపాయలన్నం’ అన్నరట. ‘ఏం

పర్వలేదు!... మా వూళ్ళే మస్తుమంది వున్నరు. పనిపాట లేక మొద్దులెక్కు తిరుగుతాండ్రు. నువ్వు గంతనే నాల్గు రూపాయలియ్య! బస్...’ అని దొర వార్నింగ్ ఇచ్చి పోయిందట. ‘ఇగ కంపెనీతోళ్ళ భీ జర మోక జూసి మాకు ఆరు జేసి, మా తర్వాతోళ్ళకు ఐదు రూపాయలే జేసిండు!...” అని వివరించాడు యాదగిరి తాను కూడా ఖాళీ చాయ్‌గ్లాసు కిందపెట్టి బీడీ అంటిస్తూ.

“కంపెనీ పెట్టక ముందు ఇదంతా ఎలా ఉండేది గూరూ?...” అడిగాడు ప్రసాద్ బీడీ పొగ పీలుస్తూ.

“గీ జాగంతా... రాళ్ళు రప్పలు, కొండలు, కోనలు వుండేయి భయ్!... గిదంత తెలుక భూమి ఉండే. గా పక్క చెరువు, వరి పొలాలు వుండేయి. మా ఊరు సుట్టు మంచిగ పచ్చపచ్చగ ఉండేది భయ్... సింతపలక సెట్లు, మామిడి కాయలు, తాటి కల్లు మస్తుగ దొరకేది భయ్.. గిప్పుదేయి?... అన్ని మాయం. మా చెరువు నిండ గిప్పుడు కంపెనీలు ఇడుస్తున్న ఇసం నీళ్ళే నిండి వున్నయ్. మంచినీళ్ళ బాయిలు, బోర్లు అన్ని ఇసం నీళ్ళతోని, కెమికల్స్‌తోని నిండిపోయినయ్. ముట్టుకుంటే... కడుపులే కాదు.. కాళ్ళు గూడా కాలబట్టే. అన్ని రోగాలేనాయె. మా వూరోళ్ళం..... మా సేతులతో ని మేం గీ జాగల వున్న సెట్లు సేమలను నరికినం. కొండలను పగులు గొట్టినం. ఎత్తు పల్లాలను సాపు జేసినం. అద్దం లెక్క జేసినంక.. పెద్ద పెద్ద గోతులు దీసినం. మాలమసాల గలిపిచ్చినం. మేస్త్రీలు పని జేసిండు. పెద్దపెద్ద మెషిన్లు వచ్చినయ్. బలిమీటికి కూసుండ బెట్టినం. అరె!... ఒక్కటే కష్టం భయ్!... చేన్ల భీ కష్టం జేసినంగనీ, గీ కంపెనీ కష్టం ముంగట గది కష్టమే కాదనుకో...” అన్నాడు యాదగిరి బీడీ పొగను బలంగా పీలుస్తూ.

“మిషన్లను చూసి భయపడ్డారా గూరూ?...” అడిగాడు ప్రసాద్.

“అవ్ భయ్!... గంత వరకు నా జన్మల జూల్లే గంత గంత లారీలను, మెషిన్లను. గవి రోడ్డు పంటి ఎట్ల వచ్చినయో...ఏడికెళ్ళి వచ్చినయో తెల్వలే. ఎండల గవాట్ని యాడ ముట్టుకుంటే

ఆడ సురుక్కున కాల బట్టినయ్. అవి మీద బడి కొంత మంది కాళ్ళు, జేతులు గూడ ఇరుగొట్టుకున్నరు. గని గవాట్ని కూసుండపెట్టినంక భయ్!... చాలు జేసిండు గదా!... గప్పుడు సూడాలె... మా ఊరోళ్ళంత గా సప్పుడుకు ఒక్కటే ఉర్కుడు షురు జేసిండు. కంపెనీ ఫోర్‌మెను, ఇంజనీరు ఒక్కటే నవ్వుడు. గేటు ఆవతలికి బోయి ఆగిండు మా వోళ్ళు పాగల్‌గాళ్ళ లెక్క మిషిన్లు మీద పడతయని మాకు భయం పుచ్చుకున్నది మల్ల!...” అన్నాడు యాదగిరి మరో బీడీ అంటిస్తూ.

“మరి ప్రొడక్షన్ తర్వాత యజమాని జీతాలేమైనా పెంచాడా గూరూ?...” అడిగాడు ప్రసాద్ తాను కూడా మరో బీడీ అంటిస్తూ.

“ఎక్కడ భయ్?... ప్రొడక్షన్ ఇస్టాట్ తర్వాత మూడేండ్లు జరుపుకొచ్చిండు. తనఖ బడాయించ లే. అడగంగ అడగంగ ఒక్కరోజు పాతోళ్ళందరికి నెలజీతం ఇస్తమన్నడు. అంటే... ఆదివారాలు గూడ జీతం దొరుకుతుందన్న మాట. గట్ల కొన్ని సంవత్సరాలు గడిసినయ్. గవ్వే జీతాలు. ధరలేమో సుక్కల నంటే. మళ్ళ అందరం బోయి జీతాలు పంచుమని అడిగినం. ప్రొడక్షన్ పెంచితే జీతం పెంచుతమన్నడు. ప్రొడక్షన్ పెంచినం. అప్పుడు అందరికి గలిపి యాభైరూపాయల సొప్పున పెంచిండు. అంటే మా సీనియార్లీ అంత వట్టిదే అయిందన్న మాట” అన్నాడు యాదగిరి.

“అదీ... అసలు సంగతి గూరూ!... మీరు సీనియర్లమని, జూనియర్ వర్కర్లని పని విషయం లో, జీతాల విషయంలో తిడుతూ వుంటారు. వివక్ష చూపుతూ వుంటారు. మీ జీతాల పెంపు కోసం మీరు మేనేజ్‌మెంటుతో పోట్లాడకుండా, మీతోటి జూనియర్ కార్మికులతో పోట్లాటకు దిగడం వల్ల మీ సమస్య పరిష్కారం కావడం లేదు. ఈ విభేదాలే యాజమాన్యానికి కావల్సింది కూడా. కాబట్టి అందరూ కలిసి పోరాడటం నేర్చుకోవాలి గూరూ!...” అన్నాడు ప్రసాద్.

సైరన్ మెగగానే ఇద్దరూ బీడీలు కింద పడేసి గబగబా కంపెనీలోకి వెళ్ళిపోయారు.

- పులుగు శ్రీనివాస్

ప్రజా ఉద్యమాలపై దృష్టిని సారించాలి

ఎఐఐఇఎ

మహాసభల పిలుపు



ఆల్ ఇండియా ఇన్సూరెన్స్ ఎంప్లాయిస్ అసోసియేషన్ (ఎఐఐఇఎ) 19వ మహాసభలు ఫిబ్రవరి 9 నుంచి 14 వరకు చత్తీస్ఘర్ రాజధాని రాయపూర్ లో జరిగాయి.

ప్రారంభసభ :

ఫిబ్రవరి 9వ తేదీ మధ్యాహ్నం 3 గంటలకు మహాసభల ప్రారంభానికి ముందు 6000 వేల మందితో బ్రహ్మాండమైన ర్యాలీ జరిగింది.

ఎఐఐఇఎ అధ్యక్షులు ఆర్.పి.మన్ చందా పతాకావిష్కరణతో మహాసభలు ప్రారంభమయ్యాయి. ఆహ్వానసంఘం అధ్యక్షులు ప్రముఖ రంగ స్థల కళాకారులు శ్రీ హబీబ్ తన్వీనర్ స్వాగతోపన్యాసం చేసారు.

శ్రీ విశ్వనాథ్ ప్రతాప్ సింగ్, మాజీ ప్రధాన మంత్రి మహాసభల ప్రారంభోపన్యాసం చేసారు. ఇన్సూరెన్స్ రంగంలోకి ప్రైవేటు కంపెనీల ప్రవేశానికి వ్యతిరేకంగా ఎఐఐఇఎ జరిపిన సుదీర్ఘ పోరాటాన్ని అభినందించారు. ప్రపంచీకరణ, మతోన్మాదాలకు వ్యతిరేకంగా విశాల ఐక్యవేదికను నిర్మించాలని పిలుపునిచ్చారు.

మహాసభలలో ముఖ్య అతిథిగా పాల్గొన్న సీతారాం ఏచూరి, సిపిఐ(యం), పోలిట్ బ్యూరో సభ్యులు ఎఐఐఇఎ జరిపిన పోరాటాల ఫలితంగా భీమా రంగంలోకి ప్రైవేటు కంపెనీలు ప్రవేశించ కుండా 10 సంవత్సరాల పాటు నిరోధించగలిగారని, మరియు ఉద్యమాలలో ప్రజల్ని భాగస్వామ్యం చేసిన కారణంగా ఇప్పటికీ ఎల్ఐసి, జిఐసి సంస్థలు పూర్తిగా ప్రభుత్వ రంగంలోనే ఉన్నాయని అభినందించారు. ప్రపంచీకరణ మరియు మతోన్మాద ప్రమాదాల నుండి భారతదేశాన్ని కాపాడుకోవాలని తద్వారా నవభారత నిర్మాణాన్ని చేపట్టాలని దీనికి పోరాటాలు తప్ప వేరే మార్గం లేదని పిలుపునిచ్చారు. ఈ పోరాటాలలో ఎఐఐఇఎ అగ్రభాగాన నిలవాలని పిలుపునిచ్చారు.

రవిశంకర్ విశ్వవిద్యాలయ వైస్ ఛాన్సలర్ శ్రీ వి.పి.చంద్ర మహాసభకు శుభాకాంక్షలు తెలియజేశారు.

ప్రతినిధుల సభ :

ప్రధాన కార్యదర్శి ప్రవేశపెట్టిన నివేదిక మీద 11 మంది మహిళా ప్రతినిధులతో పాటు 64 మంది చర్చలలో పాల్గొన్నారు. నివేదికపై జరిగిన చర్చలకు కా.ఎన్.ఎమ్.సుందరం, ప్రధాన కార్యదర్శి సమాధానమిస్తూ మనం ప్రజా ఉద్యమాల పట్ల దృష్టి సారించాలని దీనినే మహాసభ ప్రథమ కర్తవ్యంగా గుర్తించాలని పిలుపునిచ్చారు.



అమానుల్లా ఖాన్
సంయుక్త కార్యదర్శి



వి.వి.ఆర్. శాస్త్రి
ఉపాధ్యక్షులు



బి.ఎస్.రవి
కోశాధికారి



కె.వి.వి.ఎస్.ఎస్.రాజు
ఉపకోశాధికారి

‘పీపుల్ ఫర్ ఇండియా’ ఏర్పరచాలి


ఈ కర్తవ్యం అమలుకోసం “పీపుల్ ఫర్ ఇండియా” కమిటీలను దేశ వ్యాప్తంగా ఎల్ఐసి మరియు జిఐసి యూనిట్లు ఉన్న 2048 సెంటర్లలో ఏర్పరచాలని కోరారు. ఈ కమిటీలలో ఎల్ఐసి, జిఐసి ఉద్యోగులతో పాటు ప్రపంచీకరణను, మతోన్మాదాన్ని వ్యతిరేకించే అందరినీ భాగస్వాములుగా చేయాలని తెలిపారు. ప్రధాన కార్యదర్శి ప్రవేశపెట్టిన రిపోర్టును మహాసభ ఏకగ్రీవంగా ఆమోదించింది.

తీర్మానాలు :

1. సామ్రాజ్యవాద యుద్ధోన్మాదానికి వ్యతిరేకంగా ప్రపంచ శాంతిని కోరుతూ, 2. మతసామరస్యం కాపాడాలని, 3. నయాసరళీకరణ విధానాలను వ్యతిరేకిస్తూ, 4. పోటాను రద్దు చేయాలని కోరుతూ, 5. ప్రభుత్వ రంగ సంస్థల డిసిన్వెస్ట్మెంట్ను, ప్రైవేటీకరణను వ్యతిరేకిస్తూ, 6. ఇన్సూరెన్స్ రంగంలో సంస్కరణలను వ్యతిరేకిస్తూ క్యాంపెయిన్ కొనసాగించాలని, 7. ఇన్సూరెన్స్ రంగంలో వేతన సవరణ తొందరగా జరగాలని, తీర్మానాలతో సహా మొత్తం 24 తీర్మానాలను మహాసభ ఆమోదించింది.

మహాసభ ఏకగ్రీవంగా రాబోయే కాలానికి ఆఫీసు బేరర్లను ఎన్నుకున్నది.

నూతన నాయకత్వం



ఎన్.ఎమ్.సుందరం
అధ్యక్షులు



కె.వేణు గోపాల్
ప్రధాన కార్యదర్శి

ఎ.పి. నుండి ఆఫీస్ బేరర్స్



వేదికపై నాయకులు




రాష్ట్ర ప్రభుత్వ రంగ సంస్థ ఉద్యోగుల మానవహారం



ట్యాంక్ బండ్ పై మానవహారం



మానవహారంలో మహిళలు



మార్చి 30న హైదరాబాద్ లో యుద్ధ వ్యతిరేక ర్యాలీ



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA 351
పుస్తకం పేరు	308250150
తారీఖు	25-8-2023
మొదట లభ్య	YES
వెనుక లభ్య	YES
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	AMRUTHA
పేజీలు సరిచూసినది	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	Good